



QORTI ĊIVILI – PRIM' AWLA
ONOR. IMHALLEF DR. MIRIAM HAYMAN LL.D.

Seduta tal-lum il-Ġimgha, 28 ta' Ġunju, 2024

Rikors Ġuramentat Nru.: 671/2015 MH

Numru: 5

**AVUKAT DR. MICHAEL ZAMMIT MAEMPEL BĦALA MANDATARJU SPEĊJALI
TAL-ASSENTI MINN MALTA STEPHANE U DOROTHEE KONJUĠI MICHEL, U
ULIEDHOM GUILLAUME MICHEL U CHARLOTTE DE KERVILER IMWIELDA
MICHEL**

-VS-

- 1. ANTOINE U MARLENE KONJUĠI ATTARD**
- 2. JAMES MIFSUD U GORDON FARRUGIA F'ISIMHOM PROPRJU U F'ISEM IS-
SOĊJETÀ BUZ-DOV DEVELOPMENTS LIMITED (C-25647)**

Il-Qorti:

Rat ir-rikors ġuramentat fejn ġie premiss is-segwent:

- 1) ILLI l-esponenti ġie nominat bħala mandatarju speċjali ta' Stephane Michel, Dorothee Michel, Guillaume Michel u Charlotte de Kerviler imwielda Michel permezz ta' prokura speċjali datata 3 ta' Lulju, 2012 – kopja annessa u mmarkata bħala Dok. MZM.1*

- 2) *ILLI Stephane u Dorothee Michel huma missier u omm, Quentin Antoine Marie Michel, filwaqt illi Guillaume Michel u Charlotte de Kerviler imwielda Michel huma ħutu; u huma kollha l-eredi tal-mejjet Quentin Antoine Marie Michel [illi kellu n-numru tal-Passaport Franciż 08AK66169] – u dana skond ma jirriżulta miċ-Ċertifikat anness u mmarkat Dok. MZM.2*

- 3) *ILLI fl-1 ta' Awwissu, 2011 l-imsemmi Quentin Michel kien għadu kemm wasal Malta għal btala flimkien ma' grupp ta' ħbieb minn tiegħu. Quentin u ħbiebu kienu ddeċidew li jsiefru flimkien għall-aħħar darba qabel ma individwalment kienu ser jibdew l-istudji tagħhom fl-universitajiet varji f'diversi partijiet ta' Franza. Huma kienu krew minghand l-intimati Attard ir-residenza Coral Gables B, fi Triq Josef Kalleya, s-Swieqi, liema residenza kienet 'holiday villa' illi kienet mghammra bi swimming pool fuq in-naħa ta' wara tagħha;*

- 4) *ILLI sewwasew wara illi kien wasal fil-post imsemmi u kien għadu kif biddel u libes il-malja ta' għawn, Quentin niżel hdejn ħbiebu sabiex jinżel jgħum fl-iswimming pool in kwistjoni. Huwa u jgħaddi minn maġenb ħajt illi kien hemm mibni biswit l-iswimming pool, dan il-ħajt ċeda, u waqa' għal fuqu, u Quentin tilef ħajtu fuq il-post f'dak il-mument kawża ta' "chest trauma" minħabba l-ġebel illi waqa' għal fuqu – u dana bħalma ġie stabbilit mill-Inkjesta Maġisterjali konkluża wara dan l-inċident (kopja annessa u mmarkata bħala Dok. MZM.3);*

- 5) *ILLI r-residenza in kwistjoni, inkluż dan il-ħajt illi ċeda kien ġie kostruwit mill-intimati l-oħra Mifsud u Farrugia nomine, u s-soċjetà tal-kostruzzjoni mmexxija minnhom Buz-Dov Developments Limited, illi kienet ġiet ingaġġata sabiex twettaq dawn ix-xogħolijiet mill-intimati Attard;*

- 6) *ILLI dan il-ħajt ma kienx mibni skond is-sengħa u l-arti, stante illi hekk kif ikkonkluda l-Perit Richard Aquilina fl-atti ta' l-Inkjesta, dan ma "kellu l-ebda inkullmar jew xi rabta tal-konkos mal-blat ta' wara" u għalhekk "ma kellu xejn xi jzommu milli jinqaleb, kif fil-fatt ġara", u kawża ta' hekk ċeda għal fuq Quentin Michel u kkawża l-mewt tiegħu;*

- 7) *ILLI għal dan il-ħajt, iż-żamma, l-kundizzjoni u l-kostruzzjoni tiegħu huma risponsabbli l-intimati, jew min minnhom;*
- 8) *ILLI interpellati sabiex jersqu għall-likwidazzjoni tad-danni sofferti mir-rikorrenti nomine in segwitu ta' dan l-incident, permezz ta' żewġ ittri uffiċċjali datati 9 ta' Lulju, 2013 u 28 ta' Mejju, 2015 l-intimati baqgħu inadempjenti, u għalhekk ġew istitwiti dawn il-proċeduri;*

Għaldaqstant u għar-raġunijiet suesposti, ir-rikorrent nomine jitlob lil dina l-Onorabbli Qorti sabiex:

1. *Tiddikkjara illi l-intimati, jew min minnhom, jaħtu unikament, jew solidalment bejniethom, għall-mewt ta' Quentin Antoine Marie Michel [Nru. tal-Passaport Françiż 08AK66169], illi miet fl-1 ta' Awwissu, 2011 f' Coral Gables B, Triq Josef Kalleya, s-Swieqi;*
2. *Tillikwida d-danni sofferti mir-rikorrenti, okkorrendo bl-opra ta' periti nominati taħt l-awtorità ta' dina l-Onorabbli Qorti;*
3. *Tikkundanna lill-intimati, jew min minnhom, sabiex iħallsu lir-rikorrent kwalunkwe somma ta' danni hekk illikwidata;*

Bl-ispejjeż, inkluzi dawk ta' l-ittri uffiċċjali tad-9 ta' Lulju, 2013 u tat-28 ta' Mejju, 2015, u tal-Mandat ta' Sekwestru Kawtelatorju ipprezentat kontestwalment ma' dan ir-rikors maħluf kontra l-intimati Mifsud, Farrugia, u kontra Buz-Dov Developments Limited; u l-Mandat ta' Inibizzjoni ipprezentat kontestwalment ma' dan ir-rikors maħluf kontra l-intimati konjuġi Attard; u bl-imġaxijiet skond il-liġi kontra l-intimati kollha illi huma minn issa stess inġunti għas-subizzjoni.”

Rat ir-risposta ġuramentata ta' James Mifsud u Gordon Farrugia fisimhom proprju u fisem is-soċjeta` Buz-Dov Developments Limited (C25647) fejn eċċepew hekk:

“1. Illi fl-ewwel lok, l-irritwalità tal-azzjoni attriċi ai termini tal-artikolu 180(1)(a) tal-Kap. 12 stante illi l-atturi bħala ċittadini françiżi, u għaldaqstant

ta' pajjiż fl-Unjoni Ewropea, ma jistgħux jitqiesu illi huma assenti minn dawn il-gzejjer u ma setgħux jappuntaw prokuratur sabiex jippreżenta l-att promotur minflokhom;

2. Illi fit-tieni lok, u anke in vista tas-suespost, l-attur nomine m'huwiex f'posizzjoni illi jaħlef ir-rikors ġuramentat huwa personalment u għaldaqstant, l-istess rikors ġuramentat ma jissodisfax il-vot tal-ligi ai termini ta' l-artikolu 156(3) tal-Kap. 12;

3. Illi fit-tielet lok, u bla preġudizzju tas-suespost, l-attur nomine għandu jipprova illi huwa għandu interess ġuridiku fl-esitu ta' dina l-vertenza u illi tali interess ġuridiku llum ma jivvestiex f'terzi;

4. Illi fir-raba lok, u bla preġudizzju tas-suespost, l-atturi għandhom jippruvaw illi huma verament l-uniċi eredi tal-mejjet għaliex id-dokument MZM2 esibit mar-rikors promotur ma jindikax u ma jeskludix illi l-mejjet għamel testmenti illi permezz tagħhom nnomina eredi diversi mill-atturi;

5. Illi fi kwalunkwe każ, l-esponenti personalment m'għandhom x'jirrispondu xejn għat-talbiet attriċi stante illi huma fil-vesti personali tagħhom ma wetqu l-ebda xogħol fir-residenza fejn seħħ l-incident sfortunat u traġiku illi ta lok għal din il-kawża;

6. Illi bla preġudizzju għas-suespost, irid jiġi ppruvat illi l-ħajt in kwistjoni illi waqa' fuq id-de cuius kien fil-fatt mibni mis-soċjetà konvenuta;

7. Illi fi kwalunkwe każ, u dejjem bla preġudizzju għas-suespost, l-istess ħajt inbena għal skopijiet purament dekorattivi u dana f'dar illi kienet intiża għal użu esklussivament residenzjali u l-esponenti noe ma ngħataw l-ebda struzzjoni, la mill-kommittenti u l-anqas mill-perit tagħhom, sabiex jieħdu xi prekawzjoni partikolari fil-bini tiegħu u għaldaqstant, m'għandhom ibatu l-ebda responsabilità fir-rigward tal-fatt illi dan waqa' fl-incident de quo stante illi huma dejjem eżerċitaw id-diligenza ta' bonus pater familias fl-esekuzzjoni tal-appalt in kwistjoni ;

5. *Illi inoltre, u dejjem bla preġudizzju għas-suespost, kuntrarjament għal dak illi ta x'jifhem l-attur noe fir-raba (4) paragrafu tar-rikors ġuramentat tiegħu, il-ħajt in kwistjoni ma' ċediex u ma waqax fuq id-de cuius spontaneament imma waqa' biss bħala riżultat ta' pressjoni illi saret fuqu mill-istess de cuius meta dan minn jeddu qabad u xxabbat mal-istess ħajt. Illi ħadd qatt ma' ġarrab l-ebda konsegwenza mill-mod kif ġie mibni dan il-ħajt qabel ma' d-de cuius sfortunament ipprova jixxabat miegħu. Għaldaqstant, id-de cuius sfortunament ikkontribwixxa hu stess bl-aġir m'hux meqjus tiegħu għall-incident tragiku illi tiegħu safa vittima u ħadd mill-esponenti m'għandu jgħorr responsabilità fir-rigward..*

6. *Salv ecċezzjonijiet ulterjuri.*”

Rat ir-risposta mahlufa tal-intimata Marlene Attard fejn ecċepiet illi:

“1. Illi l-azzjoni attrici, in kwantu diretta kontra l-eccipjenti Marlene Attard, ma timmerita ebda akkoljiment in kwantu l-istess eccipjenti ma tahtix għall-incident mertu tal-kawza, u għall-allegati danni konsegwenzjali.

2. Illi l-incident lamentat mill-attur nomine ma sehxx b'tort u bi htija tal-eccipjenti. Dak premess fir-raba' premessa tar-rikors mahluf u cioe' li "Huwa¹ u jghaddi minn magenb ħajt illi kien hemm mibni biswit l-iswimming pool, dan il-ħajt ceda, u waqa' għal fuqu, u Quentin tilef ħajtu fuq il-post...." jammonta għal deskrizzjoni palezement skorretta u inveritiera tad-dinamika shiha ta' kif sehħ l-incident. Il-fatt li l-atturi qed jonqsu milli jghidu s-sewwa dwar kif sehħ l-incident jikkonferma illi huma jafu ben tajjeb li d-dinamika korretta ta' kif sehħ l-incident timputa r-responsabilità' għall-akkadut (b'kull dovut rispettt lejn il-memorja tad- defunt) fuq l-istess defunt, jew fuq id-defunt u l-konvenuti l-ohra² flimkien, jew fuq il- konvenuti l-ohra³, jew min minnhom.

¹ (id-defunt Quentin Antoine Marie Michel)

² Il-konvenuti indikati fil-para. 2 fl-okkju.

³ Il-konvenuti indikati fil-para. 2 fl-okkju

3. *Illi subordinatament u minghajr pregudizzju ghall-premess, l-eccipjenti ma twegibx hi ghall-lanjanzi tal-attur nomine, kif konfermat bil-presenza tal-konvenuti l-ohra fil-kawza⁴, u anke' kif jemergi mill-premessi kontenuti fir-rikors mahluf (ara partikolarment is-sitt premessa, u l-hames).*

4. *Illi precedentement ghall-incident, l-eccipjenti u l-konvenut zewgha kienu nkarigaw lill-konvenuti l-ohra (jew minn minnhom), li huma nies tas-sengha u ghandhom socjeta' li tahdem fl-industrija tal-kostruzzjoni, sabiex jibnu l-fond taghhom fis-Swieqi, inkluz ic-cint imsemmi fir-rikors mahluf. L-eccipjenti ma tifhimx fis-sengha tal-bini u ghalhekk gie nkarigat, u mhallas, min hu tas-sengha u l-arti f' din il-linja u cioe' l-konvenuti l-ohra (jew minn minnhom)⁵. L-eccipjenti u zewgha qatt ma kienu konxji dwar, jew setghu jaraw, xi allegat difett fil-mod kif kien gie mibni dan ic-cint (li kien iservi ghal ragunijiet estetici) mill-konvenuti l-ohra.*

5. *Illi l-eccipjenti m'ghamlet xejn li seta' kkaguna jew ikkontribwixxa ghall-incident mertu tal-kawza, u lanqas naqset mit-twettieq ta' xi obligu taghha illi kieku twettaq, kien jipprevjeni l-incident.*

6. *Illi f'kull kaz, u bla ebda hsara ghall-premess, l-attur nomine irid iressaq prova tal-allegati danni sofferti mill-atturi b'konsegwenza ta' dan l-incident.*

7. *Illi in kwantu l-atturi qed jitolbu li l-eccipjenti tigi kundannata thallas l-ispejjez gudizzjarji konnessi mal-intavolar da parti tal-atturi ta' Mandat ta' Inibizzjoni kontra l-eccipjenti u zewgha, din it-talba ghandha wkoll tigi michuda billi dak il-Mandat ta' Inibizzjoni gie dekretat finalment kontra l-atturi bic-cahda tal-istess mandat, u bl-ispejjez kontra taghhom. L-ispejjez relattivi diga thallsu mill-atturi.*

Illi ghaldaqstant l-azzjoni attrici, in kwantu diretta kontra l-eccipjenti, ghandha tigi michuda, bl-ispejjez kontra l-attur nomine.

Salvi eccezzjonijiet ohra permessi mil-ligi.”

⁴ Il-konvenuti ndikati fil-para. 2 fl-okkju.

⁵ Il-konvenuti ndikati fil-para.2 gfl-okkju.

Rat li Antoine Attard inadempjenti fil-presentata tar-risposta ġuramentata ġie dikjarat fi stat ta' kontumacċja.⁶

Rat l-atti kollha tal-kawża.

Rat in-noti ta' sottomissjonijiet.

Semgħet it-trattazzjonijiet.

Ikkonsidrat:

Qabel ma l-Qorti tibda titratta l-mertu tal-kawża jkun opprtun li fl-ewwel lok jiġu determinati l-ewwel erba' eċċezzjonijiet imressqa minn James Mifsud, Gordon Farrugia wkoll is-soċjeta konvenuta Buz-Dov Developements Ltd.⁷

Tqies li l-ewwel żewġ eċċezzjonijiet frankament m'għandhomx mis-sewwa.

L-attur nomine ġie mogħti debita prokura speċjali esebita fl-atti bħala Dok. MZM1⁸ biex joqgħod għal ġudizzju skont l-artikolu 1856 tal-Kap 16 tal-Liġijiet ta' Malta. Minn dan l-imsemmi artikolu u dak li jseġwih huma ċari fis-sinifikat tagħhom fis-sens li kull poter li l-liġi tagħti lill-attur milqut dirett b'lanjanza hawn

⁶ Folio 47

⁷ Folio 39

⁸ Folio 8

ta' indolu legali, li għandu allura l-interess ġuridiku li jixpruna azzjoni, jista' b'tali prokura jvesti dan fil-prokuratur tiegħu, sakemm il-mandant innifsu jkun nieqes minn dawn il-ġzejjer. Fatt dan li ma ġiex ikkontestat mill-konvenuti.

Qari ta' dawn l-artikoli juru biċ-ċar li l-konvenuti huma żbaljati fit-teżi minnhom proposta.

“1865. (1) Għall-esekuzzjoni tal-mandat, il-mandatarju jista' jaġixxi ġudizzjarjament; jagħmel u jissokta appelli; jagħmel provabis-subizzjoni tal-parti kuntrarja; jieħu l-ġurament in litem jew il-ġurament suppletorju; jeseġwixxi sentenzi sew fuq ħwejjeġ mobblikemm immobbli; jitlob il-ħruġ ta' atti kawtelatorji, fosthom dawk li għalihom hu meħtieġ li jsiru rikorsi jew dikjarazzjonijiet bil-ġurament; jitlob, meta hemm jedd, l-arrest tal-persuna tad-debitur tal-mandant; u jagħmel kull haġa oħra li l-mandant jista' jagħmel huwa nnifsu, għalkemm dawn is-setgħat ma jkunux espressi fil-mandat. (2) Il-mandatarju jista' wkoll, bis-setgħa hawn fuq imsemmija, ikun konvenut fl-isem tal-mandant, f'kawżi li għandhom x'jaqsmumal-affari li tidhol fil-mandat.

1866. Iżda, il-mandatarju ma jistax joqgħod fil-kawża, bħala attur jew konvenut, fl-isem tal-mandant, għalkemm dan ikun tah din is-setgħa, meta l-mandant innifsu ma jkunx nieqes mill-gżira li fiha l-kawża għandha ssir, bla ħsara dejjem ta' dak li jingħad fl-artikolu 786 tal-Kodiċi ta' Organizzazzjoni u Proċedura Ċivili: iżda mandatarju taħt mandat irrevokabbli mogħti bħala garanzija għat-twettiq ta' obligazzjoni jista' jiftaħ kawża f'isem il-mandant irrispettivament minn din id-dispożizzjoni sabiex jipproteġi jew jenforza d-drittijiet garantiti bil-mandat.”

Isegwi għalhekk illi l-mandatarju jrid joqgħod mar-ritwali tal-artikolu 156 *et. seq* tal-Kap 12 tal-Liġijiet ta' Malta la hu jaġixxi f'isem il-mandant tiegħu.

It-termini tal-mandat mogħti lill-attur nomine kienu ċari u intizi bla dubbju *inter alia* biex fl-assenza tal-ġenituri u ħut minuri tad-deċedut, hu jressaq u jmexxi l-kawża odjerna. Dan għaliex kontrarjament għal dak li jargumentaw il-konvenuti, huma bħala ċittadini franciżi, allura wkoll membri ta' l-Unjoni Ewropeja, mhux eżenti mill-presenza tagħhom biex jivventilaw azzjoni b'rikors **ġuramentat**. Il-

ligi trid il-presenza fizika tal-attur għaladarba fil-proċedura formali tar-rikors għuramentat tesigi l-għurament u dan a prexxindere jekk l-attur hux membru tal-Unjoni jew le. Fin-nuqqas tiegħu jmxexxi l-mandant tiegħu debitament awtorizzat.

Konsegwentement tqies li l-ewwel żewġ eċċezzjoniet m'għandhomx mis-sewwa.

Fit-tielet eċċezzjoni tagħhom il-konvenuti msemmija jikkontestaw l-interess għuridiku tal-attur nomine.

Frankament isib li anke din l-eċċezzjoni ftit tagħmel sens. L-interess għuridiku tal-mandant huwa dak li hu trasmess lil mill-mandatarju tiegħu, *sic et simpliciter*, isegwi allura li jekk il-mandatarju li għandu daww l-elementi li trid il-ligi biex jiġi radikat l-interess għuridiku, bi prokura apposita jkun qed jgħaddi dan lil-mandant tiegħu, li ma jagħmel xejn hliet jassumi l-istess interessi ta' min hekk qalgħu fl-assenza tal-istess u għandu joqgħod *ad unguem* mad-direzzjonijiet stretti ta' min ikun hekk inkarigah.

Il-għurisprudenza tgħallem hekk dwar dan l-interess meħtieġ biex wieħed jista' jipproponi azzjoni għudizzjarja:-

“Illi fis-sentenza “Onor. E. Fenech Adami vs Dr. George Abela et” (A.C. (JSP) – 6 ta' Ottubru 1999 – Vol. LXXXIII. Ii.331) l-Onorabbli Qorti tal-Appell sostniet:-

“Illi d-definizzjoni accettata fil-għurisprudenza nostrana ta' interess għuridiku hija dik tal-Mortara li jgħid li l-interess għuridiku huwa ‘l'utilita' finale della domanda giudiziale nel tema dell'asserita esistenza o violazione del diritto’. Illi ghalkemm fis-sistema tagħna tista' tingħata dikjaratorja huwa rekwizit essenzjali li jkun

hemm dritt legali li jkun il-bazi li bih l-attur ikun jista' jipromwovi u jitlob l-accertament tieghu permezz ta' l-awtorita' gudizzjarja".

"Illi kif gie ritenut fis-sentenza ta' dina l-Qorti fil-15 ta' Lulju 1952 (Vol.36. ii. 493), fl-ismijiet "Edgar Baldacchino vs Rosie Bellizzi et" li:-

"Citazzjoni tista' ssir biex tinghata semplici dikjarazzjoni, u ma hemmx bżonn bilfors li tintalab dejjem kundanna ... biss, min jistitwixxi azzjoni jrid bilfors ikollu xi dritt – 'l'azione civile non puo' essere promossa che per far valere un diritto, e da colui a cui il diritto spetta. Mancando l'uno e l'altro di questi requisiti, l'azione e' infondata e inammissibile'.

*Illi hekk ukoll fis-sentenza "Alexander Eminyan vs John Mousu' pro et noe et" (A.C. 28 ta' Frar 1997 - Vol. LXX1. ii.429) l-Onorabbli Qorti tal-Appell sostniet li l-interess guridiku jrid ikun reali u attwali u ghandu jiskaturixxi minn vjolazzjoni jew theddida ta' vjolazzjoni ta' xi dritt li jappartjeni lill-attur u f'dan is-sens allura jrid ukoll ikun personali. Irid jigi stabbilit in-ness guridiku bejn l-agir abbuziv u llegali allegatament kommess mill-konvenut u d-danni jew almenu l-pregudizzju allegatament subit mill-attur konsegwenzjali ghal tali agir."*⁹

Mitqal dan, iżid li din it-tielet eċċezzjoni għandha tiġi eżaminata wkoll in kongunt mar-raba' eċċezzjoni mressqa u ċioe' illi l-atturi, mhux nomine, iridu jippruvaw li huma l-vera eredi tad-deċedut u dan in vista li d-Dokument MZM2 ma jeskludix li l-mejjet għamel testmenti oħra u nnomina eredi oħra u diversi mill-atturi.

Tqis li d-dokument MZM2¹⁰ li gie pprezentat mar-rikors ġuramentat u li *a prexxindere* minn kull kritika ta' dokument redatt bil-lingwa franciża¹¹, li tiegħu **hadd ma talab traduzzjoni**, li l-Qorti tifhem u tagħraf sew, hu ċertifikat maħruġ mir-reġun ta' Suresnes ġewwa Franza li jiddikjara li l-ġenituri tad-deċedut u ż-żewġ ħutu Guillaume u Charlotte bħala werrieta tad-deċedut għas-somma hemm

⁹⁹ **Saviour Scerri et. vs Salvu Emmanuele Farrugia et.** deċiża mill-Prim'Awla 1 ta' ottubru, 2002 975/95/RCP

¹⁰ Folio 14

¹¹ Nota tas-sottomssjonijiet Mifsud Farrugia Buz-Dov ltd

dikjarata ta' €5300. Ukoll li huma dawn biss bħala eredi tad-deċedut li għandhom d-dritt għal din is-suċċessjoni.

Aktar tard fix-xhieda tiegħu **in kontro-eżami** missier il-guvnott sfortunat, **Stephane Michel**¹² jixhed hekk dwar l-eredita' ta' ibnu. Meta ssirlu referenza għad-dokument MZM2 jispjega li dan kien dokument li kien jistipula min bħala eredi kellu dritt għas-somma ta' flejjes appartenenti lid-deċedut li kienet tinstab go kont bankarju. Spjega li ibnu kien gguvni u iġix magħhom, ukoll li l-fatt li sar dan ir-rilaxx kien antecendenti għar-riċerki li jstabilixxu li kienu saru d-debita verifiki tramite nutar biex b'hekk jistabilixxi l-vera werrieta tad-deċedut. Għalhekk per konsegwenza sar ir-rilaxx ta' dawn il-flejjes a favur l-eredi ta' ibnu, il-ġenituri u uliedhom ħut il-mejjet.

Stabbilit dan u marbuta ma' dak li kien qed jingħad fil-konfront tal-interess ġuridiku, l-Qorti ssib li bla dubbju ta' xejn, dan l-interess ta' tfittxija ta' responsabilita' u konsegwenti danni jista' jvesti biss fis-suċċessuri tad-deċedut. Kif dikjarat mill-missier il-mejjet kien għadu guvni li kien iġix id-dar u anke dipendenti *qua* student fuq il-ġenituri tiegħu, tant li l-missier jixhed li kien anke jhallas t-taxxa dovuta fuq uliedu. Tqis għalhekk li per via ta' din ir-relazzjoni huma l-familjari diretti tad-deċedut li jgawdu u għandhom vestiti fihom daww l-elementi neċessarji biex jiġi stabbilit u radikat l-interess ġuridiku neċessarju biex jvantaw l-azzjoni mressqa. Fuq l-iskorta tal-prokura, dan għall-iskop ta' dak kollu li għandu x'jaqsam ma' din l-azzjoni ġudizzjarja, dan ġie trasmess lill-mandatarju.

¹² Folio 264

Isib għalhekk li anke' t-tielet u r-raba' eċċezzjoni m'għandhomx mis-sewwa.

Mertu

Dinamika tal-inċident

Il-Qorti se tibda ovvjament biex tagħmel referenza għal dak li xehdu x-xhieda okulari għall-inċident kemm *a tempo vergine* fl-inkjesta wkoll quddiem din il-Qorti.

Mir-relazzjoni tal-Perit Vincent Ciliberti li maħtur mill-Maġistrat Inkwerenti xehdu ħbieb id-deċedut li kienu preżenti fil-lok tal-inċident. Dok VEC1¹³. Reggħu ovvjament xehdu quddiem din il-Qorti.

Valentine Raphael Pons¹⁴ jixhed li Quentin kien l-aħħar mill-ħbieb li wasal il-villa fejn kienu kollha miġbura wara li spiċċaw jieklu¹⁵. Xehed li dan wara li wasal mar f'kamartu jispakkja, ġie lura u ddeċieda li jinżel iġum fil-pool. Hu u nieżel it-tarag ipprova skontu '*simulation of scaling the wall*', imma għax ir-ritratt li *kien* se jittiehidlu ġie mċajpar reġa pprova t-tieni darba *another simulation*, iġhid li '*.. at this moment that the wall gave away with the bricks falling on Quentin.*'¹⁶

¹³ Folio 287

¹⁴ Folio 323

¹⁵ Dawn kienu grupp ta' ħbieb żagħżagh li ġew Malta għal btala wara l-eżamijiet.

¹⁶ Folio ibid.

Nicholas Stephane Jane Drizard ¹⁷ jixhed li kienu erbatax-il hbieb li ddecidew li jigu għal gimgha btala Malta. Quentin Michel wasal waħdu. Ighid li wara li spakkja Quentin iddecieda li jinzel igħum, biddel fil-malja. Kien hawn li hu waqt li kien niezze it-tarag Quentin ipprova:

'..simulating, as if he was about to scale the wall, while I was attempting to take some photos'

Quentin tried another time, with his right foot resting on the stairs, and his left foot raised slightly above the stairs against the wall.'

*At that point I could see that the wall was swinging, and all of a sudden it gave way with a number of bricks falling on Quentin.'*¹⁸

In kontro-eżami wiegħeb¹⁹, u l-Qorti se tiċċita fit-tul is-segwent i u spjega:

'So I think at that time he (jirreferi għal Quentin) was close to the stairs. He was about to go to the swimming pool and so that is why he ended up like having his pose with the wall that was between the outside table and the swimming pool.

...

'So, he was something near the wall because he was going to the swimming pool and so the pose he wanted to have was like basically, pretending to climb over the wall. So, that's why he started just like hanging on the wall with his two hands above the wall but still with one foot on the stairs. He didn't jump on the wall or anything. It was just like slowly hanging on the wall and the goal of the picture who wants to see him pretending he was climbing the wall.'

...

'so the left foot wasn't on the stairs and for the right one, I don't know if his left foot left the stairs ...and the wall came crushing down.'

¹⁷ Folio 324

¹⁸ Folio 325

¹⁹ Folio 451 et. seq.

Jagħmel referenza għad-dokument MC5²⁰ u jikkonferma li kien ir-ritratt li ġibed preċisament fil-ħin li l-ħajt beda jitgħawweg, *bend*.

Jiddeskrivi li waqa' nofs jew terz il-ħajt.

Mistoqsi kemm kien ilu jaf lil Quentin qabel l-incident wiegeb illi kienu ilhom ħbieb mill-*high school*. Li kien qed jikkonsidra jkompli l-istudju tiegħu *f'business studies* u li kien passjonat fuq hekk.

Mistoqsi x'kien xogħol tiegħu llum, ix-xhud wiegeb li presentement kien jaħdem ġewwa l-Istati Uniti bħala xjentist u kellu salarju annwali ta' mitt elf u disgħin dollaru Amerikani.

Mistoqsi jekk Quentin iddeċidix *to scale the wall*, iwiegeb hekk;-

'No he wasn't trying to climb the wall I don't think it's right so I don't think it's the right word to use. Like, there was this discussion of climbing the wall. The discussion was just to have a photo of him hanging on the wall and pretending that he was about to climb the wall we never agreed on ... we never said to each other let's have you climb the wall and then I take a picture of you climbing the wall. The idea was to have a picture of him pretending as if he was about to climb the wallif the wall had not collapsed and then right after the picture, he would get out of the wall and that's it. Like, that was the only photo he wanted to take and we didn't want him, neither me or him wanted to climb the wall.'

Mistoqsi dwar il-fatt li saqajn Quentin fuq ir-ritratt kienet tidher *off the ground*, wiegeb:

²⁰ Folio 216

'Yes because he was hanging but it doesn't mean that he was climbing the wall. Like, he wasn't making any force or pull himself above the wall.'

'I think it is pretty obvious if you look at the picture that the wall is bending and once again, ..I saw the accident happen in my view finder of my camera which means that the accident happens right at the time I was taking the photo. If you look at the photo, you see the wall is bent. The wall is already bent. It's not straight wall because the wall is collapsing like at that time, with the picture the wall is collapsing. I mean, we can see that this is not straight. So, Obviously it was the second and final attempt because ..the accident happens at the time I am taking the picture.'

Vincent Victor Guezenc²¹ jiddeskrivi li wara li Quentin ingħaqad mal-grupp u spakkja, mar mal-kumplament mal-mejda tal-ikel fejn kiel. Imbagħad tela' biex ibiddel biex jinżel iġum.

'On descending the stairs, Quentin faced a wall alongside the stairs, raising his hands on top of the wall.'

He did it a second time, with his right foot on the stairs and his left foot attempting to reach the edge of the pump room

At that point in time, the wall was swinging, with Quentin trying hard to stabilize the wall, but all of a sudden the wall gave way with the bricks falling on Quentin'

Come Chafour xehed quddiem din il-Qorti diversament preseduta.²² Ighid li Quentin wasal l-aħħar meta l-grupp kollu tal-ħbieb kien ġia qiegħed ġol-villa mikrija, il-fond *de quo*. Jispjega li mal-ikel ħadu ftit birer u li l-atmosfera kienet waħda *relaxed*. Quentin wasal xil-għaxra ta' bil-lejl. Ighid li hu kien ġewwa mal-komputer meta sema' ħoss kbir u nduna li kien waqa' ħajt. Ma kienx preżenti waqt l-incident.

²¹ Folio 327

²² Folio 185

Mistoqsi dwar is-salarju tiegħu fl-impieg tiegħu ta' Portfolio Manager wiegeb dak ta' €42,000, annwali.

Marin de Couedic ukoll wiehed mill-ħbieb li kien ġol-fond jixhed²³ li Quentin kien kuġinuh. Jispjega li meta wasal Quentin u poġġa kollox fid-dar u mar ukoll barra mal-mejda. Spjega li kienu qed jieħdu r-ritratti kemm hu wkoll Nicole, jiddeskrivi bħala *'funny photos'*. Jixhed li Quentin ried jagħmel xi ħaġa differenti. *'He went to the wall, jumped up to get hold of the top of the wall.'*

Jispjega li kien Nicola li kien qed jieħu dawn ir-ritratti. Ikompli li Quentin ma kienx qed juża forza. *'No force at all. His arms outstretched'*²⁴

Ikompli:

*'We were looking at that direction of Nicola and we saw the wall that was actually like bending and we shouted careful, look out but everything happened so quickly'*²⁵

Jixhed li Quentin kien student *average*. Li kien jaħdem biex iħallas il-*holidays*.

Ighid:

*'My version was what I saw which is Quentin was on the stairs and he was trying to get hold of the wall. There was no time as far as I am concerned in which Quentin was actually trying to scale the wall.'*²⁶

²³ Folio 194

²⁴ Folio 199

²⁵ Ibid.

²⁶ Folio 204

Innega li hu qatt xi hin qal li Quentin kien qed jipprova *scaling* il-ħajt.

Jiddeskrivi l-ħajt bħala wiehed li kien żewġ metri għoli u li Quentin kien tul ta' metru u tmenin centimetru.

Muri d-dokument MC5 iddeskriva li sieq Quentin ma kenetx qed tmiss mal-art.

Jikkonferma wkoll minhabba x-xorb li jidher fit-ritratti esebiti ²⁷ kienu xorbu ffit u nizlu jghumu. Pero ma kellux idea jekk meta kiel Quetin kienx xorob ukoll.

Vincent Guezenec²⁸ xehed li bejn wiehed u ieħor Quentin wasal mal hin tal-ikel. Mistoqsi fuq ir-ritratt li jidher Quentin mal-ħajt jispjega hekk: *'Its just a photo. Quentin was trying to hang on the wall, touching the wall'*²⁹. Imbagħad pero' jispjega li hu fil-fatt ma kienx qed jagħti daqstant każ ta' dak li kien qed jigr. Hares biss lejn il-ħajt meta sema' n-nies igħajtu *'be careful'*³⁰. Izid li kif appena sema' dan id-diskors li hu nduna li l-ħajt kien qed jiċcaqlaq.

Pero' ma kienx ċert kemm il-attentat għamel Quentin biex jittiehed dan ir-ritratt.

Igħid li ma jistax jiftakar li hu kien qabel ta versjoni li Quentin kien għamel żewġ attentati biex jitla' mal-ħajt.

²⁷ Dok MC1-MC4 folio 213-215

²⁸ Folio 217

²⁹ Folio 219

³⁰ Ibid.

Jikkonferma li Quentin kellu idejh it-tnejn fuq il-quccata tal-ħajt.

Mistoqsi kemm xorbu, iġhid li xorbu birra qabel u wara l-ikel.

Valentin Pons³¹ jikkonferma li xorbu xi tnejn jew tlett birer. Ukoll jikkonferma li Nicole kien qed jipprova jieħu ritratt, jinnega li Quentin kien qed juża xi forza fil-konfront tal-ħajt. Jikkonferma li kien hemm żewġ attentati biex jittehed ir-ritratt. Jikkonferma li waqt l-inċident Quentin kien fuq it-taraġ.

Mistoqsi għala uża l-kelma simulation meta ta l-verżjoni tal-inċident lill-esperti fl-inkjesta wieġeb li b'hekk ried ifisser li Quentin '*...was just putting his hands on the wall*'³²

Mistoqsi jekk jifhimx il-kelma simulation bl-ingliż wieġeb fin-negattiv.³³

Jirrispondi wkoll li Quentin ipprova għat-tieni darba *to scale the wall* minħabba r-ritratt. Wieġeb muri r-ritratt ta' Quentin mal-ħajt li hu ma setax jara fejn kienu saqajh, imma qabel li idejh u minkbejh kienu mal-ħajt.

Mistoqsi kif seta' iġhid li Quentin ma kienx qed juża forza wieġeb li iġhid hekk għaliex hu kien fuq it-taraġ, ma kellux bżonn forza. Ukoll li '*As far as I am concerned no he did not try to pull himself*'³⁴.

³¹ Folio 227

³² Folio 230

³³ Hawn it-traduttrici ppuntwalizzat id-differenza ta' l-użu tal-kelma fil-lingwa nġliża għal dik Franciża.

³⁴ Folio 232

Ikompli: *'His feet were still on the stairs and he was just putting his hands on the walls'*.³⁵

Jinsisti: *'He didn't actually climb the wall, he put his hands on the wall'*.

Ighid ukoll li l-ħajt kien itwal minn Quentin imma siccome' hu kien fuq it-taraġ hu ġie iġib il-ħajt.

Ighid ukoll li huma ma qagħdux jagħtu każ jekk il-ħajt kienx strutturalment sod.

Jikkonferma pero' li d-dar kienet f'kundizzjoni tajba.

Baqa' insistenti li nonostante dak li xehed ħaddiehor li Quentin qatt ma pprova jitla' mal-ħajt imma poġġa biss idejh mal-ħajt.

Adrien Gerard³⁶ jixhed mistoqsi min kien il-bniedem li kien jidher fir-ritratt ta' Quentin mal-ħajt, id-dell, wieġeb li kien hu. Ighid li hu ra l-ħajt nieżel u *qam* *'...to try and push it back.'*³⁷ Tant li jinsisti' *'I just saw it when it started to crush down..'*³⁸

³⁵ Ibid.

³⁶ Folio 241

³⁷ Folio 243

³⁸ Folio 245

Ighid li x'hin il-ħajt beda nieżel u sema' lil Nicole iwerżaq, allura mill-gemb seta' jara x'inh u jgħri.

Alexandre Chaboureau³⁹ jixhed ukoll li waqt it-teħid tar-ritratt Quentin kien fuq it-taraġ u li muri Dok MC5 jiddeskrivi li Quentin kellu idejh fuq il-ħajt. Ighid '*Nicola told him to hold the top of the wall I'm going to take a photo, in five seconds the wall started to move, it crushed on that...*'⁴⁰

Ighid li akkademikament Quentin kien jaf fejn kien sejjer, mistoqsi biex jiddiskrevih ighid li kien bniedem, *outgoing, busy looking person, a person who looks forward.*⁴¹

Mistoqsi jekk jeskludix li Quentin kien hemm jagħmel forza mal-ħajt iwiegeb fin-negattiv, cioè' li le.

Xehdu anke l-girien.

Sarah Fleri, girien tal-fond *de quo*, tixhed⁴² li tiftakar grupp ta' nies jitkellmu u jgħumu bhala hsejjes. Tiddeskrivi bhala '*vuċijiet ta' nies jiċċajta*'⁴³.

Spjegat li hi xogħolha infermiera. Tgħid li kien fil-għaxija, semgħet hoss, l-art titriegħed u ħarget tara x'gara. Daħlet għand ta' ma' gamba, allura fil-fond *de*

³⁹ Folio 253

⁴⁰ Folio 256

⁴¹ Folio 261

⁴² Folio 341

⁴³ Folio 342

quo, hemm rat hafna nies, qabżet is-swimming pool u sabet guvni mixħut mal-art b'ġebel fil-vicinanze tiegħu.

Iddeskrivit l-istat li sabitu fih. Ukoll l-għajnuna *first aid* li tagħtu. Hi kienet infermiera.

Marcette Fabri⁴⁴, ġirien oħra wkoll titkellem fix-xhieda tagħha li semgħet hoss kbir u għajjat ta' nies iġhidu *help help me*. Għalkemm hi ma dahlitx fil-fond *de quo* tiddekrivi li rat hafna knaten.

Tikkonferma wkoll li dan il-fond kien jinkera ta' spiss fis-sajf li sa fejn kienet taf qatt ma nqala' incidenti fih.

Responsabilta' tal-incident

Kif jidher ċar mil-linja ta' domandi li ttieħdet, l-intimati qegħdin jatribwixxu r-reponsabilta' tal-akkadut fuq il-vittma nnifsu in kwantu mressqa t-teżi li dan fil-fatt għax kien qed jiddendel ma' ħajt ġibed l-istess għal fuqu. Alternattivament, jekk mhux waħda totali, jressqu bħala difiża negligenza kontributorja.

Il-perit Richard Aquilina⁴⁵ maħtur fl-Inkjesta Maġisterjali rrelata hekk dwar l-incident *de quo*:-

⁴⁴ Folio 349

⁴⁵ Folio 80

‘Fuq il-post kienu nstabu sbatax (17) il-brick shaħ u xi bcejjeċ ta’ bricks. Il-parti fejn kien imtella’ dan il-bricks kien ta’ 1.78m (ċirka 5’10”) u għalhekk jidher li l-ħajt tal-bricks li nqaleb kien ta’ ċirka ħames filati.

L-għoli tal-wiċċ tal-blat kien ivarja bejn metru u nofs (5’0”) u 1.16m (3’10”).

Minn dak li ġie kkonstatat, deher li l-ħajt tal-bricks li kien inqaleb’

Iżid

‘Ma kellu ebda inkulmar jew xi rabta tal-konkos mal-blat ta’ wara.’ (enfasi tal-Qorti.)’

Perit Edwin Mintoff⁴⁶ kien il-perit li ġie nkarigat mill-konjuġi Attard biex jieħu ħsieb jirrediegi pjanti għal bini tal-plot ukoll il-fond *de quo*. Detto cioè’ iġid pero’ li dan il-proġett kien imħolli f’idejn il-Perit Aaron Farrugia u William Lewis.

Muri l-pjanti annessi mal-permess, senjatament dak a folio 399, u muri r-ritratti ġia riferuti, jixhed li l-ħajt in kwistjoni ma kien jidher imkien mill-pjanti sottomessi mal-Awtorita’ ukoll li l-ħajt ġie mibni separatament. Iżid ukoll li l-ħajt muri, dak li waqa’, huwa barra mill-ħajt kontinwu. Iżid li dan il-ħajt kien wieħed li mibni u jisporġi ’l ġewwa mill-boundary wall.⁴⁷ Żid li minn dak li seta’ jara dan ma kienx ħajt ta’ appoġġ, ikkalkula li kien għoli xi ħames piedi u ħames pulzjeri wkoll.

Mistoqsi kif allura nħareġ il-*compliance certificate* nonostante li ma kienx hemm qbil komplet mad-disinji li fuqhom inħareġ il-permess relattiv, wieġeb li minħabba li ma kienx hemm elementi li ma kienux strutturali u kellhom bżonn il-permess, il-*compliance* seta’ jinħareġ xorta.

⁴⁶ Folio 358

⁴⁷ Folio 373

Il-Perit Aaron Bugeja⁴⁸ jixhed meta muri l-pjanti riferuti mqabbla mar-ritratti tal-ħajt li ġġarraf, jekk kienx hemm fil-fatt qbil mal-pjanti li ġew approvati mill-MEPA illi:- *‘Le ma jaqbilx’ukoll...’Suppost mhux qiegħed hemm dak il-ħajt skond il-pjanti.’*

Ma kienx f’posizzjoni jgħid meta inbena l-ħajt in kwistjoni.

Antoine Attard xehed diversi drabi. Senjatament igħid li hu segwa sew il-binja tal-fond *de quo* u li baqa’ jmur jiċċekja l-proprjeta’ ħafna drabi fuq bażi ġurnaljiera.

Jitkellem ukoll li din il-proprjeta’ ma kenetx ir-residenza prinċipali tiegħu u ta’ martu, tant li kienu jużawha bħala villegġatura u anke jistiednu n-nies fiha u jsiru BBQs, b’hekk juri li qatt ma kien hemm problemi bil-ħajt in kwistjoni.

Dwar in-natura tax-xogħol igħid li huma qabdu l-aħjar perit u ħallew kollox f’idejh.

Dwar il-ħajt igħid li dan ġie mibni kif riedet Marlene u li kien imqabbad mat-taraġ u mas-saqaf tad-deck. Dwar kienx jistrieħ ma’ x’imkien, iwieġeb illi bejn il-ħajt u l-blat kien hemm spazzju biss biex jidħol saba’.

⁴⁸ Folio 407

Mistoqsi l-ħajt kienx marbut iwieġeb li kien *'imqabbad mat-taraġ minn din in-naħa, u mal-kumplament tal-ħajt u tad-deck minn din in-naħa..'*⁴⁹ Jiddeskriva li dan il-ħajt kien 18-il metru minn ħajt għal iehor, imma l-biċċa li waqghet kienet 1.5metres.' Ukoll li l-ħajt kien wieħed estetiku.

Mistoqsi kif fil-kawża kriminali ntqal li l-ħajt inbena fuq struzzjonijiet tiegħu wieġeb:- *'L-istruzzjonijiet dejjem tal-perit, saru lill-bennejja kif ħa jinbena l-ħajt. Jien struzzjonijiet tiegħi mal-perit sa mill-bidu nett, fuq id-disinn kien, jekk nixtieq pool kwadru ngħidlu jien pool kwadru nixtieq.kollox il-perit ħa ħsieb.'*

Insista li sar kollox bil-permessi. Insista li għalkemm il-ħajt inbena fuq xewqa tiegħu li hu kien imur dejjem għand il-perit u jieħu ħsieb hu.

In kontro-eżami sugġerit lilu li l-periti innegaw li kienu parteċipanti b'xi mod fil-bini tal-ħajt, ukoll li fil-kawża kriminali, senjatement fis-sentenza jirriżulta li kien hu li ta l-istruzzjoni lill-bennejja biex jibnu l-istess ħajt, iwieġeb li hu jinterpreta l-pjanta mal-bennejja. Pero' imbagħad iġid li *'Orrajt ejja ngħidu li hemmhekk ma xtaqtx li jkun hemm blat f'dik il-parti. Xtaq ħajt nadif'*⁵⁰.

Jinsisti li kull perit li mar fuq il-post ra dan il-ħajt. Ukoll li dan il-ħajt kien imniżżel fuq il-pjanti. Indika fuq il-pjanta a folio 541 dak li skontu kien il-ħajt involut. Għalhekk għamel referenza għal *boundary wall*. Iġid pero' li kien mibni f'livelli differenti. Jiddiskrivih bħala mibni foljiet differenti. Li fejn kien hemm il-pool kien mibni f'ċerta għoli n-naħa l-oħra iżjed baxx. Muri r-ritratti a folio

⁴⁹ Folio 969

⁵⁰ Folio 975

213, ġie rinfaccat bil-fatt li dan il-ħajt ma kienx ikompli. Ikkonferma li dik il-parti li waqgħet ma kenetx imqabba ma' xejn. Imqabba biss mat-tarag ukoll mad-deck ta' taħtu. Mistoqsi direttament mill-Qorti, stante li kien qed jinsisti li kien hemm ħajt wieħed twil;

“Qorti: 'Bejn dat-twil u dan li waqa' kien hemm connection?’

Xhud: 'il-parti li waqgħet le.’”⁵¹

Ikkonferma li l-parti li waqgħet *‘Ma kenetx qed tmiss ma' hitan ohrajn’⁵²*.

Dwar struzzjonijiet għal bini tal-ħajt, wieġeb li hu ma kienx ta struzzjonijiet kif għandu jinbena l-ħajt.

Dwar min ried li jinbena l-ħajt wieġeb: *‘Ix-xewqat kif ġie ddisinjat il-post kienu kollha tiegħi. Kollha tiegħi. La xtaqt li jinbena' kollu bricks tiegħi, li jinbena kif inbena kollu tiegħi. Imma l-perit kien involut minn qabel u x-xogħol ġie sorveljat ukoll’⁵³*.

Ighid li wara li waqa' l-ħajt u qatt ma tkellem mal-perit fuq ix-xogħol li kien għamillu.

Tkellem mal-bennej, li insista miegħu li l-ħajt kien mibni sew.

⁵¹ Folio 982

⁵² Folio 983

⁵³ Folio 986

Marlene Attard tixhed minn jeddha b'affidavit.⁵⁴ Spjegat illi l-binja in kwistjoni kienet inbniet minnhom, żewġha u hi, ukoll li kienet tintuża għal kiri. Tgħid li kien żewġha, il-konvenut Antoine, illum minnu separata, kien imur jara għal bżonnijiet tal-kerrejja u jieħu hsieb il-post.

Tgħid li ma kellha ebda dettalji tal-kirja fejn miet il-vittma ta' dan il-każ. Tgħid li pero' minhabba li Antione kien se jkun imsiefer li fethet hi liż-żagħżagħ. Tgħid li minhabba ilment fuq dawl tal-pool marret tirranga dan u darba li kienet hemm setgħet tara hafna xorb alkoħoliku.

Għalija hadd ma kien fis-sakra.

Tgħid li appena telqet u giet biex issuq xi żagħżagħ hargu iwaqqfuha biex tidhol għax kien ġara xi haga. Meta dahlet sabet hafna bricks mal-art u żagħżuġ mixhut mal-art.

Tgħid li ġew il-ġirien biex jagħtu l-għajnuna.

Tgħid liz-żagħżagħ l-oħra qalulha *he climbed the wall*. Tgħid li ċemplet lil bennej James Mifsud. Dan ma rrispondihex.

Tiddeskrivi r-ritratti li wrewha iż-żagħżagħ, tgħid li rat lil vittma b'idejha imqabbdin mal-parti ta' fuq tal-ħajt sabiex jerfa' l-piż tiegħu.

⁵⁴ Folio 945

Tgħid ukoll illi darba li rnexxielha taqbad ma' James Misud dan qallha li kien se jigi għal bricks u joħodhom għat-testing.

Tiddeskrivi l-ħajt li gġarraff qiegħed hdejn taraġ li kien imiss mal-ħajt. Turgien li hi u familtha kienu jużaw ta' spiss.

Tgħid ukoll li hi mhux persuna teknika u ma kenetx kapaċi tagħraf jekk il-ħajt kienx skont il-pjanti.

Tgħid li meta l-post kien għadu *f'shell form* il-ħajt in kwistjoni kien ġia mibni.

Tgħid li dejjem użaw il-kuntratturi l-konvenuta Buz-Dov. Ukoll li kienu applikaw għal *minor amendments*, ukoll li kien inhargilhom il-*compliance certificate*.

Tgħid li ġieli bħala familja kienu jqattgħu weekends ġol-fond *de quo* u qatt ma nnutaw xi perikolu fil-proprjeta'.

Mitluba mill-konvenut James Mifsud u Gordon Farrugia⁵⁵ Marlene Attard, tispjega li ma' żewġha kienet waħda mill-proprjetarji tal-fond. Tgħid li ma kenetx tmur ta' spiss fuq il-lant. Ma kenetx linja tagħha. Qalet illi xogħolha fil-proġett tal-bina kien li tħallas. Spjegat li xogħolha kien ta' management ġewwa l-Awtorita' tal-Ipjannar, qalet li nonostante li fl-Awtorita' il-file kien jidher fuqha,

⁵⁵ Folio 594

dan qatt ma kien remit tagħha. Ma kenetx taf tispjega kif dan kien jimmarka fuqha.

In kontro-eżami⁵⁶ tixhed li hi ma kienet qatt involuta fl-applikazzjoni għal permessi relatati mal-bini tal-fond *de quo*. Tibqa' insistenti li nonostane l-okkupazzjoni tagħha ġewwa l-Awtorita', li ma kellha x'taqsam xejn u lanqas tagħraf jekk il-ħajt in kwistjoni kienx kopert bid-debita permessi għalkemm tinsisti li ħareg il-*compliance certificate*.

Inoltre wara li ġiet murija diversi ritratti u baqgħet insistenti li l-ħajt imġarraf kien parti mill-appoġġ, fl-aħħar qablet li dan kien ħajt *free scanning*, mhu marbut ma' xejn hlief mat-taraġ. Ukoll li l-biċċa proprjeta' ta' warajh kienet tagħmel parti mid-dar,⁵⁷ ukoll proprjeta' tagħhom.⁵⁸

Xehed b'affidavit James Mifsud. ⁵⁹ Jikkonferma li hu kien direttur tas-soċjeta' konvenuta li kienet twaffqet għat-twettiq ta' xogħol ta' bini. Ikkonferma li huma kienu ħadu l-kuntratt tal-bini fejn kien seħħ l-incident fatali dan wara li Antoine Attard kien għoġbu x-xogħol tagħhom.

Jitkellem dwar xogħolu fil-kumpanija li jdur il-lant u jara l-bżonnijiet. Il-periti tal-proġett kienu Edwin Mintoff u l-perit Aaron Farrugia. Ta' l-aħħar iġħid li tah struzzjonijiet biex jieħu direzzjonijiet mingħand Antoine Attard. Għalkemm dan l-aħħar imsemmi perit kien imur fuq il-lant, iġħid li hu xorta kien jircievi

⁵⁶ Folio 997

⁵⁷ Folio 997

⁵⁸ Ibid.

⁵⁹ Folio 603

struzzjonijiet mingħand il-konvenut imsemmi, dan wara li l-istess Attard kien iġhidli li kien iqatta' ħin mal-perit biex jieħu struzzjoiniet mingħandu.

Jixhed fuq ħajt li hu fuq istruzzjoni ta' Antoine Attard waqaf erba' pulžieri taħt il-livell ta' fejn kien jasal is-swimming pool. Iġhid li Antoine kien qallu li qed ddejjqu l-brama li tinsab fil-blat fil-livell ta' l-għajnejn u li minnha kien qed inixxi l-ilma ħadrani. Iġhid li din il-brama kienet tiġi wara l-ħajt li kkaġuna l-inċident fatali però imbagħad żid illi Antoine tahom xi struzzjonijiet biex jgħattu din il-brama. Tant li mistoqsi mill-perit Farrugia għala ma kienux bnew il-ħajt madwar il-pool, hu kien wiegħbu li Antoine kien għadu ma ddeċidix x'ser jagħmel hemmhekk. Anzi ikompli jżid li hu ma kellu ebda amment li l-ħajt in kwistjoni inbena minnhom. Ikompli wkoll illi Antoine Attard ġieli qabba xi nies barranin biex jagħmlu xi xogħolijiet fid-dar.

Ikompli illi huma tħallsu tax-xogħlijiet u qatt ma kellhom ebda ilment. Ikompli wkoll billi jgħid li fil-bidu ta' Awwissu 2011 kien irċieva telefonata mingħand Marlene Attard u infurmatu bl-inċident. Iġhid li meta ra l-ħajt li waqa' kien qal li dan kien sar minħabba l-brama li Antoine kien qallu dwarha. Jerga jirritjeni li ma kienx jiftakar li l-ħajt kien mibni minnhom.

Iżid li meta ra l-ħajt imwaqqa' seta' jara li l-ħajt kien mibni bi bricks u kien b'saħħtu, u li l-bricks kien kollu biż-żokra u għalhekk kien ingulmat u mwaħħal ma' xulxin. Żgur li ma kien ser jiġrili xejn li kieku ma ġietx applikata forza fuqu. Iġhid li dal-ġuvni ma messux ixxabat jew tela' mal ħajt.

In kontro-eżami⁶⁰ kkonferma li hu ma kellu ebda liċenzja biex jaħdem fil-qasam tal-bini. Mistoqsi min kienu l-bennejja li kienu jaħdmu magħhom ma kienx jaf jirrispondi. Ighid li hu filgħodu kien ikun fuq il-lant u jagħmel hin sew jiddiskuti ma' Antoine Attard. Kien imur jissorvelja x-xogħol, fin-nuqqas tiegħu kien ikun prezenti wiehed mill-ħaddiema bħal speċi *foremen on site*. Dwar id-direzzjonijiet li kien jieħu mingħand Antoine jikkonferma li l-perit kien imur biss biex jara kif kienu qed isaqqufu, wkoll jagħmlu l-ħadid ukoll li x-xogħol kien qed isir skont il-pjanta. Ta eżempju fejn kien Antoine li tah direzzjoni fejn issir it-torba wkoll li kellu jersaq ħajt. Ighid li Antoine kien itih struzzjonijiet fis-sens ta' kemm ried ħajt wisgħa u li jekk dan ma kienx tvarja l-istruttura ma kienx isib problema inkwantu hu kien is-sid.

Mistoqsi kienx jobdi lil Antoine bla ma jiddiskuti mal-perit wiegeb li kien iddiskuta mal-perit fejn fil-basement minflok għamlu ħajt doppju għamluh singlu u l-perit kien qallu biex imexxi.

Dwar ix-xogħol li Antoine qabbad lil ħaddieħor jagħmel, wiegeb li dan sar għal garr tat-torba wkoll biex jimtela' ħajt ta' taħt il-basement. Ighid pero' li dan in-nies hu qatt ma rahom.

Reġa kkonferma li kien ċert li l-ħajt in kwistjoni ma bnewhx huma.

Muri r-ritratt a fol 212 jirrispondi li dan kien inbena għax Antoine ma riedx jara l-brama wkoll li fuq hekk kien anke staqsih il-perit. Ighid ukoll li dan ma kellux għalfejn jinbena għax warajh kien hemm ħajt ieħor. Ftit wara, muri r-ritratt

⁶⁰ Folio 784 et seq.

imsemmi jinsisti li ma kienx qed jara ħajt imma dawl abjad. Ighid li min bena dak il-ħajt għamlu bi skop biex titgħatta l-brama li minnha kien ħiereg l-ilma u jsebbah iż-żona. Jikkonferma wkoll li l-pool ma kienx imdawwar b'ħajt kontinwu. Jikkonferma li dak li hu ssejjaħ *parapett wall* li jiddividi binja minn oħra bnewh ukoll huma pero' jibqa' insistenti li fir-ritratt muri ma kienx qed jara ebda ħajt.⁶¹

Jispjega li għalkemm quddiem il-perit tekniku Ciliberti kien qal li l-ħajt ma bnewhx huma, imma meta kien reġa' baġhat għalih minħabba pressjoni li għamillu l-perit Ciliberti kien qal li bnewh huma. Anzi jgħid li Vincent Ciliberti beda jdaħħlu f'dubbru bil-kliem li beda jgħid.

Ukoll jixhed li wara li waqa' l-ħajt hu kien ġabar xi bricks minnu minn barra t-triq u ħadhom il-plant.

Jispjega li għamel hekk biex jekk jinqala' xi ħaga jkun jista' jurih. Jinsisti li dan il-ħajt bnih min bnih bhala *feature wall* għamlu b'saħħtu ħafna.

Imfakkar dwar dak li xehed fil-proċeduri kriminali fejn issa ta versjoni differenti u cioè' li hemm qal li l-ħajt bnitu is-soċjeta' konvenuta, fuq talba ta' Antoine biex titgħatta foratura, xorta baqa' jwieġeb li l-ħajt ma ġiex mibni minnhom.

⁶¹ Folio 798

Innega wkoll li kien hemm sentenza ġia kontra tagħhom fejn is-soċjeta' attriċi ġiet imputata bi traskuraġni minn terzi klijenti tagħha, wieġeb li ma kienx jaf bihom.⁶²

Gordon Farrugia⁶³ ukoll b'affidavit jixhed li fiż-żmien ta' l-inċident huwa kien segretarju tal-kumpanija konvenuta. Jikkonferma li s-soċjeta' konvenuta kienet ħadet il-kuntratt tal-bini tal-fond *de quo*, pero' hu ma kellu xejn x'jaqsam man-negożjar tal-kuntratt tal-bini.

Igħid li għalkemm kien imur fuq il-lant tax-xogħol *de quo* ma kienx involut fil-bini tiegħu direttament.

Kien iżur il-lant biex jara x'kienu qed jagħmlu l-ħaddiema wkoll biex jipprovdi il-materjal. Ma kienx ikollu ħafna kuntatt la mas-sid u lanqas mal-perit involut. Qal li Antoine kien qallu li kien imur għand il-perit biex jieħu istruzzjonijiet. Igħid li la da parti tagħhom u lanqas da parti tas-sid ma kien hemm xi tentativ biex ix-xogħlijiet ma jsirux skont is-sengħa u l-arti. Igħid li fuq il-lant in kwistjoni qatt ma ra li kien hemm bżonn xi xogħol rimedjali jew li jitneħħa xi periklu. Pero' jżid li dwar il-ħajt in kwistjoni li ma kien jaf xejn, lanqas jekk ġiex mibni minnhom jew le jew minn terzi.

Jaqbel ukoll fil-kontro-eżami ta' Dr Zammit Maempel li l-ħajt *de quo* ma kienx inkluz fil-pjanta. Riferut lilha dak li qalet is-sentenza tal-Qorti Kriminali, ċioe' fejn ġie kkonfermat lilu jgħid li l-ħajt ġie mibni fuq struzzjonijiet ta' Antoine biex

⁶² Aktar tard fl-atti ġiet prezentata nota b'erba' sentenzi ta' kundanna ċivili kontra s-soċjeta' konvenuta.

⁶³ Folio 605

titgħatta foratura, allura għal bdil tal-versjonijiet tiegħu wieġeb “...*il-ġurnata tallum jien qed nġhid li aħna ma bnejniex il-ħajt*”.

Igħid li issa kien ftakar hekk u li issa kien jinsab ċert. Jinsisti li l-verżjoni t-tajba kienet li l-ħajt ma bnewhx huma jew il-kumpanija konvenuta.

Imwiddeb li hu ħalef il-falz, wieġeb li dak li xehed fil-kriminal kien riżultat l-inċertezza.

Ideskriva dak li hu jsejjaħ *parapett wall* bħala wiehed twil u imqabbad mentri l-ħajt in kwistjoni bħala wiehed dekorattiv.

Jikkonferma li fuq il-blata li kienet tnixxi l-ilma kien mibni l-ħajt tal-appoġġ. Issa ukoll li ma nbeniex mill-kumpanija.

Permessi relatati mad-dar u liċenzji.

Tressaq jixhed **Oliver Magro**⁶⁴ senjatament għalkemm ikkonferma li fir-rigward tal-fond *de quo* kien ħareġ il-*compliance certificate*, pero’ ma kienx f’posizzjoni li jesebixxi l-istess file għax jixhed li kien mitluf.

⁶⁴ Folio 513

Pero' meta ssirlu referenza għal folios 395, 396, 397, 399, 401, 402 u 403 tal-atti jikkonferma li dawn huma l-pjanti li ssir l-istess referenza għalihom relatati mal-*compliance certificate*, esebixxa d-dokument OM1 fir-rigward.⁶⁵

Da parti tiegħu **Paul Camilleri**⁶⁶ esebixxa l-*final compliance certificate* Dok PC1⁶⁷. Jixhed li hu ma kienx imur fuq is-sit konċernat. Ighid li l-file nnifsu ma kienx jaf x'sar minnu. Żid li l-*compliance certificates* kienu jinżammu appositu għalihom.

Żid li l-*enforcement officer* li jmorru jiċċekkjaw jghidulhom li seta' jinħareg il-*compliance certificate*.

Ġie puntwalizzat lilu li dan il-*compliance certificate* sar fuq talba ta' Attard Mizzi Marlene.⁶⁸

Mistoqsi jekk dan ħariġ fil-konfront tad-dokumenti esebiti b'nota Dok PCC1⁶⁹ (per parentesi ġia riferuti appena *supra.*), wieġeb li ma kienx f'posizzjoni jwieġeb li kienu d-dokumenti relatati.

Suzanne Sammut⁷⁰ *enforcement officer* mal-Awtorita' muriġa Dok PCC1 ikkonfermat li kienet hi li ffirmat il-*compliance certificate*. Iżżid li qabel ma

⁶⁵ Folio 518

⁶⁶ Folio 522

⁶⁷ Folio 528

⁶⁸ Folio 529

⁶⁹ Folio 532

⁷⁰ Folio 571

ħargu l-*compliance certificate* zġur li kien hemm *site inspection*, fejn hi kkonfermat li l-villa kienet taqbel mal-pjanti approvati. Tikkonferma li l-*inspection* għamlitha hi għax kien id-distrett tagħha.

Tikkonferma li l-file ma nstabx.

Tikkonferma c-certificate mahruġ fit-23 ta' April, 2007.

Tikonferma li l-aħħar *compliance certificate* inħareg kienet dik tat-2010, li mhux neċessarjament hi tkun marret on site u li ġieli jistrieħu fuq id-dikjarazzjoni tal-perit.

In konto-eżami, u wara diversi tentativi mill-avukat difensur, waslet biex qablet li fil-fatt il-ħajt li waqa' ma kienx jinsab fuq il-permess approvat. Fil-fatt hi għal ħin twil baqgħet tinsisti li l-ħajt kien fil-fatt kopert bil-permess in kwantu kien ħajt diviżorju. Pero' fl-aħħar waslet biex tammetti, dejjem muriġa r-ritratti esebiti, precedentement mill-ġuvintur li ttieħdu a *tempo vergine*, li kien hemm żewġ ħitan.⁷¹ Oltre, u jidher li dan kien l-aktar ta' importanza għalija, li anke jekk dan il-ħajt *de quo* ma kienx jidher fuq il-pjanta, li skonta ma kienx se jaffettwa l-*compliance certificate*.

Oltre baqgħet insistenti li għal fini ta' *compliance* l-eżistenza tal-ħajt ma kienx jagħmel differenza. Pero' tinsisti li hi ma setgħetx tgħid meta fil-fatt ttella' dan il-ħajt. Mistoqsi jekk meta għamlet l-*endorsement* tagħha l-ħajt kienx ġia hemm,

⁷¹ Folio 584

wiegħbet li ma kenetx tiftakar. Baqgħet insistenti li ma kienx jincidi fuq il-*compliance*.

Dr. Micheal Camilleri⁷² ta informazzjoni li fis-sena 2012, meta saret l-applikazzjoni fuq il-post *de quo* ma kienx hemm imposta l-polza ta'assikurazzjoni *third party liability* fuq *furnished holiday premises*.

Malcom Zerafa⁷³ xehed qua manager tal-M.T.A. Wiegħeb li l-Awtorita' tat-Turiżmu ma kenetx tidħol f'kwistjonijiet ta' health and safety ta' fond pero' kienu jivverifikaw jekk per eżempju dan kienx ikun fornit *b'fire extinguishers, fire blankets* etc. Għalhekk jikkonferma li ċ-ċertifikati li toħrog l-MTA ma jikkonċernax istruttura ta' binja intiza bħala *holiday premises*.

Spjega li jiġu mitluba permessi ta' bini, u konferma li l-fond hu fi stat abitabbli.

Jikkonferma li fir-rigward tal-fond *de quo* il-liċenzja giet approvata fl-1 ta' Awwissu, 2012.

Igħid ukoll li darba mhux liċenzjat, fond ma setax jinkera għat-turisti.

Iżid li wisq probabbli fis-sena 2021 ma kenetx tintalab liċenzja għal *third party liability*.

⁷² Folio 600et. Seq.

⁷³ Folio 681

P.L. Quentin Tanti⁷⁴ bħala rappreżentant tar-Registratur tal-Kumpaniji jixhed biex jagħti informazzjoni dwar id-diretturi tas-soċjeta konvenuta Buz-Dov Ltd, dawn kienu l-konvenuti l-oħra Mifsud u Farrugia. Esebixxa dokumenti relatati mal-istess, għalhekk id-dokument QT⁷⁵ juri li sa l-ewwel ta' Awwissu 2011, id-diretturi tas-soċjeta konvenuta kienu l-konvenuti Mifsud u Farrugia, ukoll li sa l-istess ġurnata indikata Gordon Farrugia kien wieħed mis-segretarji tal-konvenuta soċjeta'.

Qliegħ

Stephane Michel⁷⁶ missier id-deċedut, fiehem illi Quentin kien ġab il-Baċcellerat u ried jistudja jew *catering* u *hospitality* fil-*Vettel School* ġewwa Parigi, ukoll kien għamel eżamijiet għal skola oħra ta' business mac-Chamber of Commerce ukoll ġewwa Parigi. Qal li l-idea ta' Quentin kienet li jistudja *commercial management* imbagħad jidħol ġos-settur ta' *hospitality*.

Igħid li Quentin kien kompli l-ewwel sena b'suċċess. Minħabba li kien tajjeb fl-Ingliż intgħazel biex imur *training period* fl-Ingliż ġewwa Philadelphia. Vjaġġa waħdu.

Jiddeskrivi lil Quentin bħala *average* akademikament imma li kien jaf fejn kien sejjer.

⁷⁴ Folio 686

⁷⁵ Folio 690

⁷⁶ Folio 264

Esebixxa d-dokumenti tal-Bacellerat li kien ottjena Quentin.⁷⁷ Ukoll certifikati akkademiċi oħra ottenuti mid-deċedut⁷⁸ ukoll oħrajn relatati mal-istess tematika.⁷⁹

Igħid hekk dwar ibnu “..it was clear that his future was devided into two parts. His first part the three years in that business school because there is where he was accepted after school and then further studies on manegment specialising this time in hospitaliy. It was a rather traditional way of doing it. It is more general for three years or five years and then move into something special.”⁸⁰

Jispjega wkoll li għalkemm kien diffiċli li ġo Franza li ssib small jobs, imma ibnu beda jaħdem fi tlett kumpaniji differenti. Ma’ kumpanija ta’ credit, sab ukoll xogħol ta’ *baby sitter* u wara l-iskola kien imur jieħu ħsieb it-tfal. Kellu wkoll xogħol ma’ *luxury shop* ukoll f’Pariġi.

Irrefera għal dokument li tirrifletti fejn mar il-wirt ta’ ibnu; għalhekk għandu, martu u ż-żewġ uliedu l-oħra.⁸¹

Iżid li s-salarju ġewwa Franza ta’ min ikun għadu kif spicċa l-istudju hija ta’ €40,000. Igħid li din kienet paga tradizzjonali għal żagħżagħ li jkunu studjaw.

⁷⁷ Dok GM2 folio 275

⁷⁸ Dok GM4folio 277

⁷⁹ Dok GM5 Folio 278

⁸⁰ Folio 266

⁸¹ Folio 40

Jixhed li ibnu kien ifaddal biex ikun jista' jagħmel ġiti bħal din li fiha spicċa tilef ħajtu.

Aktar tard reġa' xehed⁸² u kkonferma li stante li l-mejjet kien kopert bil-polza ta' assikurazzjoni *accident policy* li kienet tkopri lill-familtu darba li kienu jgħixu kollha ġo daru. Ighid li din kienet tkopri *personal accidents* fid-dinja. Jikkonferma li kien irregistra *claim* mal-kumpanija assikurattiva li kienet kopritu biex jivvjagja ma' familtu meta ġew Malta u ta' dan ħa €1300. Ġie kopert ukoll għal spejjeż tal-lukanda meta ġie Malta għall-udjenza ta' Qorti fis-sena 2016. Eskluda li s-soċjeta assikuratriċi kienet se tkoprih għad-danni naxxenti mill-mestier ta' ibnu, pero' kkonferma li kien se jkun kopert għal proċeduri legali sa ammont hemm speċifikat.

Ġew esebiti mill-attur kemm il-polza ta' assigurazzjoni minnu ndikata wkoll dokumenti marbuta mal-qliegħ u paga relatata ma' Franza.

Responsabilta' ta' l-incident

Ġurisprudenza

Fid-deċiżjoni fl-ismijiet **Trevor Grech vs Lawrence Agius** tal-Qorti tal-Appell Ċivili⁸³:

“11.Il-Qorti tibda billi tosserva illi azzjoni għall-ħlas ta' danni personali minħabba incident, bħal dik immedija mill-attur appellat, trid tiġi mistħarrġa fid-

⁸² Folio 608

⁸³ Deċiża 15/06/2023 Rikors 1030/2013/GM

dawl tal-principju Latin magħruf bhala «An et Quantum Debeatur», li maqlub għall-Malti jfisser: jekk u kemm huwa dovut.

12. Tassew huwa magħruf f'dan il-qasam tal-liġi, li azzjoni maħsuba għall-ħlas tad-danni hija maqsuma f'żewġ stadji differenti. Fl-ewwel stadju tal-kawża jrid jiġi stabbilit jekk il-konvenut jahtix għall-inċident inkwistjoni; u kemm-il darba din ir-responsabbiltà fil-konvenut tinstab, allura fit-tieni stadju tal-kawża, wieħed irid jara liema u kemm huma d-danni li ġew imġarrba minhabba dak l-inċident (ara Giovanni Fava nomine v. Nutar Giovanni Vella deċiża mill-Prim'Awla tal-Qorti Ċivili fid-19 ta' Frar, 1935, Antonio Borg nomine et v. Guido Abela et deċiża mill-Qorti tal-Appell fl-14 ta' Mejju, 1954 u Vincent Fenech et v. Keyland Company Limited deċiża mill-Qorti tal-Appell (Kompetenza Inferjuri) fit-30 ta' Ottubru, 2009) ”

Ikkunsidrat:

L-artikoli li jixprunaw l-azzjoni attriċi huma l-artikoli 1032, 1033 tal-Kap 16 tal-Liġijiet ta' Malta. Dan iġib miegħu l-obbligu li l-attur li qed jipproponi din il-kawża irid jirnexxielu jipprova sal-grad mitlub mil-liġi illi n-nuqqas tal-konvenut ġab dan is-sinistru miegħu.

i. Mill-provi jirriżulta li huma l-konvenuti konjugi Attard li huma l-propjetarji tal-fond li fih miet il-vittma Quentin Michel.

Iż-żewġ konjugi Attard jikkonfermaw ukoll illi huma ġew introdotti mal-kuntratturi tramite l-perit tagħhom Edwin Mintoff u jidher li wara li ħadu konjizzjoni ta' xogħolijiet oħra minnhom eżegwiti ngaggaw lill-istess konvenuti Mifsud, Farrugia u s-soċjeta' Buz-Dov għall-iskop tal-bini tal-propjeta' *de quo*.

Kemm Antoine Attard ukoll martu jaqblu li kien Antoine li kien isegwi l-progress tal-bini tal-fond, tant li kien ikun fuq il-lant kuljum anke jagħti direzzjonijiet lill-kuntratturi fuq struzzjonijiet ta' perit ieħor ingaġġat Aaron Farrugia, li mhux dejjem seta' jkun presenti hemm miegħu.

Fil-fatt mhux ikkontestat li Attard kien jirċievi struzzjonijiet mingħand il-periti tiegħu imbagħad jitrasmetti l-istess lill-kuntratturi, għalkemm kif jixhdu tal-aħħar meta si tratta ta' soqfa u dettalji strutturali aktar impenjattivi, il-kuntratturi kienu jsegwu id-direzzjoni diretta tal-periti ingaġġati.

ii. Jirriżulta wkoll li grupp ta' żagħżagħ ġew għal btala ġewwa Malta wara li kienu tterminaw is-sena akkademika tal-istudju u għal dan l-iskop krew il-fond *de quo* mingħand il-konvenuti Attard.

L-aħħar li wasal ġol-fond kien il-vittma Quentin Michel. Dan wasal fil-ghaxija meta sħabu kienu ġia kielu u kienu qegħdin mal-*pool area*. Wara li biddel fil-malja ta' l-ghum u għażel, kif jikkonfermaw sħabu, li jipposa ma' ħajt li kien hemm tiela' mat-tarag li kien iwassal għas-swimming pool. Ir-ritratt a folio 214 juri lil dan il-guvni sekondi qabel ma ġie mirdum b'ammont ta' bricks fil-kroll al-ħajt fuqu.

iii. M'hemmx qbil jekk il-mejjet iddendilx mal-ħajt fis-sens li tefa' fuqu l-piż tiegħu jew straxx miegħu b'xi mod jew semplicement għamel il-posa li tidher fuq l-istess ritratt li jissimula li kien qed jiddendel ma' dan il-ħajt. Li hu ċert li dan il-ħajt, kif sew inqabbad f'dan ir-ritratt, tgħawweg u iġġarraf. Pero' x-xhieda okulari

shab il-mejjet, jinnegaw li Quentin tefa' il-piż tiegħu fuq il-ħajt fis-sens li ddendel miegħu, jinsistu li din kienet biss posa.

iv. Lanqas hu kkontestat li dan il-ħajt kien mibni bi bricks, skont Mifsud mibni sew u inkulmat, anzi mibni skont is-sengħa u l-arti.

v. Jirriżulta wkoll u dan wara ħafna tidwir minn ċertu xhieda illi dan il-ħajt inbena żgur mingħajr ma kien proġettat fil-pjanti approvati mill-Awtorita' tal-Ippjanar, għalhekk m'għaddiex mill-iskrutinju tal-periti. Lanqas hu ċert jekk dan il-ħajt telgħax wara li nħareg il-*compliance certificate* tant li lanqas minn iċċertifika l-fond hekk ma kienet f'posizzjoni tghidilna dan.

vi. Il-Qorti hija wkoll konvinta li fil-fatt dan il-ħajt tela' fuq ordni ta' Antoine Attard għax kienet qed iddejqu l-brama li kienet tidher fil-ħajt inti u tiela' lejn il-pool. Dan jagħrfuh kemm Gordon Farrugia wkoll James Mifsud. Tqies ukoll illi it-tidwir tax-xhieda ta' dawn iż-żewġ minn nies kif riprodotta fit-tul *supra*, hija mera ċara ta' l-involviment tagħhom fir-rigward. Il-Qorti giet rinfaccata b'ħafna versjonijiet ta' dawn iż-żewġ konvenuti li jmur biex juri kemm fil-fatt kienu qed jipprovaw jgħattu xturhom. Oltre dan għalkemm jgħidu li fuq il-lant kellhom ħaddiema oħra tagħhom, ma jirriproduċu lil hadd jixhed fir-rigward.

vii. Stramberija oħra, u din aktar torbot lil Mifsud u Farrugia mal-bini tal-ħajt kienet il-fatt li darba li Marlene Attard ċemplet lil bennej wara t-traġedja, senjatement lil Mifsud biex tghidlu bil-waqa' tal-ħajt, **għax mibni minnhom**, dan riedna nemmnu li għal gost u l-pjaċir ħa l-bricks li sab barra (skontu) biex

jippreserva l-istess. Azzjoni li ma tagħmilx sens fid-dawl tan-negazzjoni tiegħu ta' nuqqas ta' involviment mal-bini tal-ħajt.

viii. L-aktar li l-Qorti issib inkredulenti huwa wkoll il-fatt, u hawn Mifsud żelaq bil-kbir, li muri ritratt ċar tal-ħajt, jibqa' insistenti li hu ma kien qed jara ebda ħajt imma biss riflessjoni ta' dawl abjad! Pero' xorta jinsisti li dan l-ħajt li hu ma kienx qed jagħraf kien mibni sew, għalkemm għalih bnewh terzi, u li kien mibni skont is-sengħa u l-arti għax kien inkulmat u allura waqa' biss għax giet eżerċitata forza fuqu.

ix. Jinsisti wkoll, u hawn il-Qorti ssib żelqa oħra, li hu ammetta li l-ħajt kien mibni minnhom quddiem il-perit Ciliberti, biss minħabba l-pressjoni li eżerċita fuqu mill-istess perit. Jinsa jew aħjar jinsew il-konvenuti dak li qalet is-sentenza fl-ismijiet il-**Pulizija (Spettur Trevor Micallef) vs Antoine Attard et** fejn il-Qorti tal-Maġistrati bhala Qorti Ta' Ġudikatura Kriminali⁸⁴ sabet ħ/tija fil-konfront tal-konvenuti llum Mifsud u Farrugia għal binja tal-ħajt. L-istess sentenza giet ikkonfermata mill-Qorti tal-Appell Kriminali Inferjuri.⁸⁵

Ghalhekk il-Qorti tikkonkludi, u dwar dan m'hemmx dubbju, li l-ħajt li gġarraf kien mibni mill-konvenuti Mifsud, Farrugia u s-soċjeta' tagħhom fuq direzzjonijiet tal-konvenut Antoine Attard. Ma jistghux issa l-konvenuti Mifsud u Farrugia jinbew wara s-soċjeta' li tagħha kienu diretturi, ukoll meta kienu direttament responsabbli għax-xogholijiet kollha esegwiti fuq il-lant.

⁸⁴ Deċiża 27/05/2019 kump.nru. 1255/2012

⁸⁵ Deċiża 26/02/23

Bla dubbju dan il-ħajt iġġarraf. Hija l-opinjoni tal-perit Aquilina li dan ma ‘*Ma kellu ebda inkulmar jew xi rabta tal-konkos mal-blat ta’ wara.*’ Dan jikkontrasta sew mal-opinjoni li ressaq Mifsud li għalih min bena l-ħajt bnih skont is-sengħa u l-arti.

Parteċipazzjoni tal-Konvenuti Antoine u Marlene Attard.

Fl-ewwel lok għandu jingħad sa fejn jirrigwarda l-kontumaċja ta’ Antoine Agius li n-nuqqas ta’ adempjenza mat-termini ritwali għal preżentata ta’ risposta ġuramentata da parti ta’ Antoine Attard ma tfissirx li hu b’xi mod qed jammetti t-talbiet mressqa fil-konfront tiegħu.

Kif sew jingħad dwar dan l-istitut tal-kontumaċja -:

“Fid-dawl ta’ din ir-rigorożita` fl-applikazzjoni tat-termini proċedurali stipulat mil-liġi u l-effetti mill-iktar drakonjani u s-sanzjonijiet spissi rriversibbli li jgħib miegħu n-nonosservanza tat-terminu stipulat fl-Artikolu 158 subinċiz 1 għall-preżentata tar-risposta ġuramentata, ġie wkoll paċifikament aċċettat li l-istitut tal-kontumaċja għandu jiġi applikat u mfisser b’mod ristrettiv. Għalkemm il-kontumaċja hi deskritta bħala dispett lejn l-awtorità ġudizzjarja, l-istess ma tissarraff qatt f’xi forma ta’ ammissjoni, totali jew parzjali, tat-talba attriċi. Li tiddefendi ruħek f’kawża ċivili huwa naturalment jedd u ċertament mhux obbligu u minn tali jedd jidderiva l-preċett tal-awtonomija ta’ dik il-parti li taf tagħzel illi ma tattivax ruħha u ma tirreagixxix, salv għall-konsegwenzi proċedurali relattivili wieħed jista’ jinkorri jekk jagħmel dan.”⁸⁶

Konsegwentement isegwi li l-atturi kellhom iressqu provi *pure* kontra l-inadempjenti Antoine Attard biex isostnu t-talba tagħhom.

⁸⁶ Elaine Micallef vs Luke Micallef Qorti tal-Appell deċiża 12 ta’ Mejju, 2022 (riproduzzjoni tas-sentenza ta’ l-ewwel Qorti).

Ikkunsidrat:

i. Kif ingħad il-fond *de quo* kien jappartjeni lill-konjuġi Attard u nbena fuq direzzjoni tagħhom. Għal dan l-iskop huma ngagġaw ditta ta' periti rinomati u fdaw f'idejhom id-disinn tal-proġett.

Ġia ntqal li l-periti ma jidhrux li kellhom ebda parteċipazzjoni fil-bini tal-ħajt imġarraf, dan nonostante talbiet mil-konvenuti kuntratturi għal kjamat in kawża tagħhom.

Il-ħajt inbena biss fuq direzzjoni ta' Antoine Attard, u bnewh il-kuntratturi appaltati.

ii. Lanqas m'għandha dubbju l-Qorti li dan ma kienx sanzjonat bl-ebda mod, u li nbena biss biex jissodisfa x-xewqa tal-proprjetarji, l-aktar Antoine Attard, li tinheba l-brama li kien hemm fil-ħajt mal-ġemb tat-taraġ li kien iwassal għas-swimming pool.

iii. Tqum għalhekk il-mistoqsija jekk dana kollu jwassalx għal imputabbilita' tal-konvenuti konjuġi Attard għall-akkadut.

Mill-lat ġurisprudenzjali ingħad dan fir-rigward fid-deċiżjoni fl-ismijiet **John u Mary Borg et vs Emmanuel Galea et.**⁸⁷

⁸⁷ Deċiża 19/05/2009 Qorti tal-Appell Rikors 1844/1995/1

“Kif intqal fil-kawza Francica vs Buhagiar, deciza minn din il-Qorti fit-28 ta’ April, 2004: “bosta drabi gie ribadit mill-Qrati illi l-appaltatur ghandu jese gwixxi x-xoghol lilu konness fis-sens li huwa ghandu l-obbligu wkoll li jara li dan ix-xoghol ikun sejjer issir utilment u mhux b’mod li ‘l quddiem juri difetti. F’kaz bhal dan hu ghandu mill-ewwel ma jaghmilx ix-xoghol jew ikollu jwiegeb ghad-difetti li jigu ‘l quddiem, izda galadarba huwa aċċetta li jahdem ix-xoghol, dejjem jibqa’ obligat u responsabbli li jaghti lill-appaltant opera sodisfacenti uspondet peritiam artis u hu obligat jirrezisti kwalunkwe intromissjoni tal-kommittent”

“Fil-kawza Casha vs Busuttil, deciza mill-Onorabbli Qorti tal-Appell (Sede Inferjuri) fil-25 ta’ Jannar, 2006, dak li intqal aktar qabel minn din il-Qorti intqal ukoll minn dik l-Onorabbli Qorti meta f’kuntast iehor, ghamlet is-segwenti osservazzjoni: “Mhux hekk biss pero`. Fl-obbligu impost fuqu skond dawk l-istess regoli huwa kellu qabel xejn jivverifika jekk il-bazi realizzata minn terzi, u li fuqha kellu jqiegħed it-tegoli, kienetx soda u adegwata bizzejjed biex isservi għall-piz addizzjonali tagħhom, jiddenunzja kull difett li jiskopri u, f’kaz ta’ vizzji hekk skoperti, jastjeni milli jagħti esekuzzjoni għall-appalt mogħti lilu. Fi kliem iehor, għar-realizzar ta’ opra, teknikament idonea u għas-sodisfaciment tal-kommittent, hu kellu d-dover li qabel xejn jikkontrolla u jirrendi ruħu edott minn xi karenzi fl-istruttura tal-bazi. Karenzi dawn li setghu gew rilevati, jew kienu hekk rilevabbli, skond il-kriterji tad-diligenza normali, dejjem, s’intendi, fil-limiti tal-kompetenza teknika tiegħu. Fil-kaz konkret dan ma jidhirx li sar jew, għall-anqas, l-attur appaltatur ma pprovax li hu diligentement għamel din il-verifika u ma rriskontrax dawk id-difetti, li gew eventwalment skoperti u kummentati mill-periti tekniku”

In tematika ntqal dan fid-deċiżjoni fl-ismijiet **Direttur Ġenerali tax-Xogħolijiet Pubbliċi vs Charles Azzopardi**.⁸⁸

“3. Fil-fehma ta’ din il-Qorti l-ewwel Qorti għamlet elenku korrett tal-principji li japplikaw f’kaz ta’ appalt, ucjoe`:-

•L-appaltatur ghandu f’kull kaz jezegwixxi l-inkarigu mogħti lilu skond is-sengħa u l-arti. Ghandu l-obbligu li jara li dan ix-xogħol ikun sejjer isir utilment u mhux b’mod li l-quddiem juri difetti “L’imprenditore hal’obbligo di eseguire bene l’opera commessagli, secondo idettami dell’arte sua, e deve prestare

⁸⁸ App.Ċiv. 939/1993/2 Deciża 19/06/2006

almeno una capacita` ordinaria” (Kollez VolXXVII pI p373). Dan fis-sens li hu “ghandu jiggarrantixxi l-bonta` tax-xoghol tieghu” (Kollez Vol XL pI p485).

•*L-appaltatur ghandu jirrifjuta li jaghmel ix-xoghol fejn ikun jaf li r-rizultat ahhari, ghal kwalunkwe raguni, mhux ser ikun sodisfacenti. Fin-nuqqas ikun responsabbli ghad-danni: “L-appaltatur li jezegwixxi hazin ix-xoghol li jifforma l-oggett ta’ l-appalt huwa responsabbli ghad-dannu kollu li jigi minn dik l-ezekuzzjoni hazina” (Kollez. Vol XXXVII pIII p883). Ghax kif jinsab ritenuto ukoll “f’kaz bhal dan hu ghandu mill-ewwel ma jaghmilx ix-xoghol jew ikollu jirrispondi ghad-difetti li jigu l-quddiem” (Mario Blackman-vs-Carmelo Farrugia et noe”, AppellKummercjali, 27 ta’ Marzu 1972).*

•*Dan japplika avvolja jkun hemm l-approvazzjoni tax-xoghol (Kollez. Vol XLI pI p667) jew l-appaltatur ikun mexa skond l-ispecifications jew l-istruzzjonijiet lilu moghtija mill-kommittent: “E` dovere dell’appaltatore di resistere ad ordini che egli vedesse pregiudizievoli alla solidita` e contrarii alle buone regole dell’arte” (Kollez VolXXV pI p727). Kif ahjar imfisser u spjegat: “l-appaltatur hu obligat u hu dejjem responsabbli li jaghti lill-appaltant opra sodisfacenti, u ma jistghax jallega li x-xoghol sa rmhux sewwa ghax hu ghamlu kif ried il-kommittent, billi l-appaltatur hu obligat jirrezisti ghal kwalunkwe intromissjoni tal-kommittent” (Kollez. Vol XLII pII p1003);”*

iv. Illi huwa car u pacifiku mill-gurisprudenza sucitata li l-appaltatur, allura min accetta li jesegwixxi x-xogholijiet, jinkombi fuqu li kull xoghol minnu hekk esegwit ikun skont is-sengha u l-arti u li jassigura li jsehħ skont kull regolament mieghu relatat.

v. Dan ghandu jigri *a prexxindere* minn dak dirett lilu mill-kommittent, tkun xi tkun id-direzzjoni ricevuta. Ghalhekk l-appaltatur huwa obligat li jsegwi u joqghod ghax-xewqat tal-kommittent tieghu, dan pero’ ma jnehħi xejn mill-obbligu mixhut fuqu bil-ligi li jzomm mas-sengha u l-arti u fejn dan jkun se jinkorri max-xewqat tal-kommittent, ghandha tipprevali l-obbligazzjoni tieghu li tohrog mill-ligi.

vi. Isegwi wkoll illi l-kommittent ma jistax jirrispondi għal għemil tal-appaltatur għax hu feda f'dan biex jeseġwixxi x-xogħol skont is-sengħa u l-arti. Tfakkar ukoll li l-konjuġi Attard użaw is-servizzi tal-kuntratturi bennejja u s-soċjeta li ġew indikati lilhom mill-perit fdat minnhom.

v. Anke jekk ikkontestat mill-konvenuti, fis-sens li l-ħajt kien mibni sew, dan verament ma jirriżultax. A *prexxindere* mill-allegata kontributorjeta' tad-deċedut, u għal fatt li Antoine Attard jinsisti li dan il-ħajt tant kien mibni sew li kien iservi ta' serħan għal min juża' t-tarag li jwassal għal pool, l-istorja uriet mod ieħor. Dan kollu huwa marbut ma' dak li kkonkluda l-perit maħtur fl-inkjesta kif fuq riferut.

Ma tressqet ebda prova teknika li tghid mod ieħor.

Dan kien ħajt marbut biss mat-tur[ien u *decking* li fi kliem il-perit indipendenti maħtur fl-inkjesta ma kien inkulmat ma' imkien.

Wiehed jista ighid a tragedy waiting to happen. Pero' ta' dan ma jahtux il-konjuġi Attard.

Kontributorjeta'

Jibqa' biex jiġi diskuss u determinat jekk it-tragedja kenetx imputabbli biss lil Quentin Michel jew kienx hemm element ta' kontributorjeta' da parti ta' dan il-ġuvni għat-twaqqiġ tal-ħajt.

Dwar il-kontributorjeta' il-gurisprudenza tghallem li:-

“Kif jipprovdi l-Artikolu 1051 tal-Kodici Civili:- “Jekk il-parti li tbat l-hsara tkun b’nuqqas ta’ prudenza, ta’ diligenza jew ta’ hsieb ikkontribwiet jew tat okkazjoni għall-hsara, il-qorti, fil-likwidazzjoni ta’ l-ammont tad-danni li għandhom jithallsu lil dik il-parti, tiddecidi, fid-diskrezzjoni tagħha, f’ liema proporzjon din tkun ikkontribwiet jew tat okkazjoni għall-hsara li batiet, u l-ammont tad-danni li għandu jithallas lilha mill-persuni l-oħra li jkunu dolozament jew bla ma riedu kkontribwewghal dik il-hsara, jigi mnaqqas f’ dik il-proporzjoni.”

Fil-kawza Froom vs Butcher, Lord Denning spjega:- “Negligence depends on a breach of duty, whereas contributory negligence does not. Negligence is a man’s carelessness in breach of duty of others. Contributory negligence is a man’s carelessness in looking after his own safety. He is guilty of contributory negligence if he ought reasonably to have foreseen that, if he did not act as a reasonable prudent man, he might hurt himself.”. Mill-Artikolu 1051 tal-Kodici Civili wiehed jista’ jasal biex ighid li għal fini ta’ kontributorjeta hu rilevanti wkoll x’kienet il-kawza tad-danni. Taht il-ligi Ingliza bid-dhul fis-sehh ta’ The Law Reform (Contributory Negligence) Act 1945, “...what is essential is that the claimant’s conduct contributes to his damage. Thus there may be a reduction where a motor cyclist fails to wear a crash helmet, where a passenger in a car does not wear his seat belt, or where a man rides in a dangerous position on the outside of a dust cart, or rides with a driver who he knows to have taken substantial quantities of alcohol.”⁸⁹

..fis-sentenza Joseph Galdes–vs-Victor Micallef, Qorti tal-Appell, 20ta’ Jannar 1964 (Vol. XLVIII.i.59) fejn inghad: “vouldiri, huwa mholli dejjem fid-diskrezzjoni tal-Qorti, meta hemm htija kontributorja da parte tad-danneggjat, li tistabilixxi l-proporzjon li fiha hu kkontribwixxa għal jew ikkaguna l-hsara li garrab sew jekk id-danneggjanti jkunu kkaġunaw id-danni b’semplici kolpa jew anki b’dolo, minghajr ebdaregola prestabilita mil-ligi stess li tistabilixxi l-proporzjon għal nofs jew frazzjoni oħra. Kollox f’kull kaz jiddependi mic-cirkostanzi partikolari tiegħu. B’dana kollu, s’intendi, tibqa’ valida bhala massima Prattika ta’ bon sens dik li din il-qorti applikat diversi drabi f’kawzi ta’ dannu, fis-sens illi ‘it is a sound

⁸⁹ Winfield & Jolowicz on Tort, W.V.H. Rogers (17 Edizzjoni, Sweet & Maxwell, 2006) pagna 324

rule that when the case is such that the blame cannot with any certainty be apportioned, the liability should be apportioned equally'

Fid-deċiżjoni fl-ismijiet **Martin Costa vs Jonathan Bugeja** ingħad li:-⁹⁰

“Illi għal dak li jirrigwarda d-difiża tal-kontributorjeta` jgħodd l-artikolu 1051 tal-Kodiċi Ċivili, li bis-saħħa tiegħu n-negligenza tal-parti li tbat l-ħsara tnaqqas mill-ħtija tad-danneġġant. Mill-mod kif inhi l-liġi llum fis-seħħ f`dan ir-rigward, m`hemm l-ebda regola fissa jew determinanti li tgħid kemm għandu jkun dak il-proporzjon jew frazzjoni oħra⁹¹, u dan għaliex id-diskrezzjoni li hija mħollija f`idejn il-Qorti għandha tinbena fuq iċ-ċirkostanzi partikolari tal-każ u l-provi riżultanti⁹². Jista` għalhekk ikun li l-kontributorjeta` għall-ħsara tkun tali li tkun għal kollox determinanti bħala kawża u effett u b`hekk tneħhi kull rabta ta` ħtija minn fuq il-persuna li setgħet ikkawżat dik il-ħsara⁹³. Dan kollu ma jneħhi xejn mis-siwi tal-prinċipju tad-dritt proċedurali li onus incumbit ei qui dixit, u għalhekk l-allegazzjoni tal-kontributorjeta` tal-persuna mgarrba trid tkun ippruvata kif imiss mill-persuna li tallegaha;

Illi minħabba li kull incident għandu l-karatteristiċi u ċ-ċirkostanzi partikolari tiegħu, wieħed ma jistax jgħid minn qabel fiex tkun tikkonsisti l-kontributorjeta` min-naħa tal-persuna mgarrba. Madankollu, b`linja ta` prinċipji generali, wieħed jista` jqis li jkun hemm kontributorjeta` fejn il-vittma tqiegħed lilha nnifisha fil-periklu li tkorri jew li ggarrab ħsara⁹⁴. Bosta drabi, din l-imġiba trid tkun saret bir-rieda tal-persuna mgarrba u timxi id f`id mal-massima li volenti non fit iniuria;

Illi kif ingħad f`ċirkostanzi oħrajn bħal dawn, “Negligence depends on a breach of duty, whereas contributory negligence does not. Negligence is a man’s carelessness in breach of duty to others. Contributory negligence is a man’s carelessness in looking after his own safety. He is guilty of contributory

⁹⁰ Deciża fis-27 ta’ Jannar, 2022 Rik. Nru. 335/09JRM

⁹¹ App. Ċiv. 20.1.1964 fil-kawża fl-ismijiet Galdes vs Micallef (Kollez. Vol: XLVIII.i.59)

⁹² P.A. PS 31.1.2003 fil-kawża fl-ismijiet Onorato Bugeja vs Dennis Aġius

⁹³ P.A. PS 3.10.2003 fil-kawża fl-ismijiet Richard Fenech vs Rook Construction Ltd et

⁹⁴ Ara, b’eżempju, App. Ċiv. 5.10.2001 fil-kawża fl-ismijiet Carmelo Micallef et vs John Pisani et noe

negligence if he ought reasonably to have foreseen that, if he did not act as a reasonable prudent man, he might hurt himself”⁹⁵;

Illi huwa mgħallem u aċċettat b’Awtorita` li biex tirnexxi l-imsemmija difiża, il-parti li tqajjem dik l-eċċezzjoni trid turi li l-parti mgarrba (i) kienet aċċettat bi qbil li twettaq xi haġa li esponietha għal riskju; (ii) li dik l-aċċettazzjoni tkun wahda volontarja; u (iii) li meta l-parti aċċettat, hija kienet tagħraf bis-sħiħ l-għamla u l-possibilita` tar-riskju li diehla għalih⁹⁶. Dawn l-elementi marbutin u mhaddma flimkien iservu biex jaqtgħu l-ġrajja dannuża mir-rabta tagħha mal-effetti li ġgib u dan billi l-għemil tal-parti mgarrba jaqta` r-rabta tal-kawżalità mill-għemil tal-parti l-oħra⁹⁷

Ukoll fil-kawża fl-ismijiet **Richard Fenech Vs Rook Construction Ltd et.**⁹⁸
inghad in tematika li:-

“Inghad a propozitu fid-decizjoni fl-ismijiet “Joseph Galdes –vs- Victor Micallef”, Appell Civili, 20 ta’ Jannar 1964 (Vol. XLVIII P I p 59), “vouldiri, huwa mholli dejjem fid-diskrezzjoni tal-Qorti, meta hemm htija kontributorja da parte tad-danneggjat, li tistabilixxi l-proporzjon li fiha hu kkontribwixxa għal jew ikkaguna l-hsara li garrab sew jekk id-danneggjanti jkunu kkagunaw id-danni b’semplici kolpa jew anki b’dolo, minghajr ebda regola prestabilita mil-ligi stess li tistabilixxi l-proporzjon għal nofs jew frazzjoni ohra. Kollox f’kull kaz jiddependi mic-cirkostanzi partikolari tiegħu. B’dana kollu, s’intendi, tibqa’ valida bhala massima prattika ta’ bon sens dik li din il-qorti applikat diversi drabi f’kawzi ta’ dannu, fis-sens illi ‘it is a sound rule that when the case is such that the blame cannot with any certainty be apportioned, the liability should be apportioned equally.”

Ukoll fid-decizjoni fl-ismijiet **Michael D’Amato bhala legittimu rapprezentant ta’ ibnu minuri John; u b’ digriet tal-Qorti tal-11 ta’ Lulju**

⁹⁵ Froom vs Butcher CA QB 286 (1976) per Denning LJ

⁹⁶ Ara s-sentenza P.A. RCP 31.5.2011 fil-kawża fl-ismijiet Kevin Żammit vs Maltapost plc (mhix appellata)

⁹⁷ P.A. PS 3.10.2003 fil-kawża fl-ismijiet Michael D’Amato noe vs Filomena Spiteri et (mhix appellata)

⁹⁸ 3 ta’ Ottubru, 2003 Citazzjoni Numru. 1997/1997/1

2000 John D'Amato qed jassumi l-atti f'ismu proprju Vs Filomena armla ta' Joseph Spiteri et.⁹⁹ intqal dan:-

*“Issa hu minnu, kif maghruf, illi t-tfal spiss drabi ghandhom dak li jissejjah “mischevious propensity”, li jingibdu ghal dawk l-affarijiet li huma ta' perikolu, b' mod li allura l-iskartocc f' dan il-kaz jista' jinghad li kien xi 'allurement' jew xi 'trap' jew xi 'concealed danger'. (A propositu ta' dan ara decizjonijiet fl-ismijiet “**John Debono et –vs- Neg. Joseph Muscat proprio et nonime**”, Appell Kummercjali, 26 ta' Frar 1960 u “**Nicholas Mallia –vs- Saviour Baldacchino**”, Appell kummercjali, 12 ta' Dicembru 1989). Ragjonevolment ghalhekk meta dan hu hekk konoxxut min hu responsabbli ghandu juza attenzjoni massima u jassikura ruhu, b' adempiment shih tal-ligi u tar-regolamenti u bit-tehid ta' mizuri effettivi, biex jilqa' ghal sitwazzjonijiet konsimili;*

Minn naha l-ohra mhux mistenni illi l-mizuri prekawzjonali adoperati jigu infranti mir-ricerkaturi ta' l-att illecitu u abuziv. Jirrizulta li kemm l-attur kif ukoll siehbu kienu konxji tal-fatt li kienu qed jaghmlu hazin u li kienu qed jesponu lilhom infushom ghar-riskju meta marru “festa bunting” ..., armati b' kaxxa sulfarini, bl-iskop format u pre-koncertat illi jaghtu n-nar lil kaxxa partikolari taz-zibel fejn jum qabel kienu osservaw lil xi hadd iqieghed basket bil-murtali fiha... ;

*F'sitwazzjoni bhal din ma setax jonqos li fl-azzjoni hekk proposta l-attur jigi rinfaccjat bl-invokazzjoni tal-principju legali “volenti non fit iniuria”, gjaladarba, fi kliem **Charlesworth** (“On Negligence”, 5th Ed., pagna 364), kif rakkolt fis-sentenza “**Doreen Fenech –vs- Francis Agius**”, Prim' Awla, Qorti Civili, 7 ta' Marzu 1997, huwa stess “freely and voluntarily with full knowledge of the nature and extent of the risk he ran impliedly agreed to incur it”. Tali kienet l-imgieba tieghu u tali l-verita` l-aktar akkreditata f' dan il-kaz sfortunat;*

Dejjem in riferenza ghall-precitata massima guridika tghodd ukoll din is-silta rakkolta mill-opra omonima ta' l-awtur imsemmi. “A person who makes an agreement with another, either expressly or by implication, to run the risk of injury caused by that other, cannot recover for damage caused to him by any of the risks he agreed to run.”

⁹⁹ Seduta tat-3 ta' Ottubru, 2003 Citazzjoni Numru. 886/1993/2Ph.S.

Il-ftehim bejn l-attur u siehbu kien jirrivesti dak espress f' din silta, kummentata u approfondita ghalkemm f' direzzjoni xort' ohra fid-decizjoni fl-ismijiet "Paul Vassallo et –vs- Carmelo Pace", Appell Civili, 5 ta' Marzu 1986;

B'ri-epilogu ta' dak kollu fuq riferenzjat, din il-Qorti, anke jekk tissimpatizza ma' l-infortunju ta' l-attur, ma tarax kif il-pretensjoni tieghu tista' tkun meritevoli ta' gustifikazzjoni u akkoljiment;

Kif fuq espost, il-Qorti ma tirravviza l-ebda ness ta' kawzalita` bejn il-komportament u l-kondotta tal-persuni konvenuti, salv fil-kaz ta' Michael Aquilina, sieheb l-attur, u l-event li fih l-attur issubixxa danni personali ta' entita` apprezzevoli. L-incident kien unikament provokat mill-istess attur u siehbu. L-imgieba taghhom tista' ghalhekk titqies bhala l-kawza esklussiva tad-dannu konsegwit mill-fatt jew att illecitu taghhom stess. Tali att ma jistax, u, anzi, ma ghandux, kif hekk pretiz mill-attur, jigi fronteggjat lill-konvenuti bl-iskop li b'hekk jigu newtralizzati l-konsegwenzi ta' l-illecitu kommess minnu stess. Illecitu, li fl-opinjoni tal-Qorti, jibqa' l-uniku fattur determinanti li ggenera l-perikolu ghall-istess attur, u r-riskju tad-danni subiti."

Ikkunsidrat wara li saret id-debita referenza għad-decizjonijiet nostrali li:

- i. Huwa żgur li ma hemmx qbil bejn ix-xhieda ta' dak li okkorra biex wassal għal kroll tal-ħajt, għajr pero' għax-xhieda okulari *a tempo vergine*.
- ii. Għal diversi drabi tul ix-xhieda issir referenza għar-ritratt meħud fil-ħin propju x'ħin beda t-titwiġ tal-ħajt, dak a folio 216.
- iii. Il-Qorti ħarset fit-tul lejn dan ir-ritratt biex tipprova tifhem sew dak li okkorra fil-mument li kien qed jittieħed, il-mument proprju tal-kroll tal-ħajt.

- iv. Hemm suggerimenti li l-mejjet kien qed jipprova jitla' mal-ħajt, jiddendel, allura jitfa' il-piż tiegħu fuqu, din ċertament hija t-teżi li jorbtu magħha l-aktar il-bennejja konvenuti.
- v. Nicholas Drizard, l-awtur tar-ritratt jibqa' insistenti illi Quentin kien biss qed **jissimula** dan, li għalkemm kellu idejh ma' fuq tal-ħajt, (dan ma kienx ħajt għoli 'l wisq u l-mejjet kien iġibu sew), ukoll li kien fuq targa u għalhekk ma kienx qed jeżercita forza fuq l-istess. Fil-fatt jekk wieħed iħares sew lejn ir-ritratt jinnota li sieq waħda tal-mejjet tinsab fuq targa. Is-sieq l-oħra la ma tidhirx sew thalli lil din il-Qorti f'incertezza li tgħid kif gie suggerit li din tidher alzata bħal xi hadd qed jipprova jiggranfa.
- vi. Għandu jiġi preċisat ukoll, u dan minħabba l-insistenza da parti tal-konvenuti, li għalkemm issemma xorb alkoħoliku, li mir-riżultati tal-awtopsja ma gie riskontrat ebda element ta' alkoħol ġod-demmm tad-deċedut li jaqbeż il-permess imħolli mill-liġi. (ara atti ta' inkjesta esebiti folio 23).

Li huwa żgur li Quentin Michel strah ma' dan il-ħajt. Ċar dan mir-ritratt innifsu. Kemm uża forza miegħu ma gie ppruvat minn hadd. Hija biss it-teorija avanzata mill-konvenuti li tivventila din l-ipotesi. Anzi Nicholas Drizard jeskludi dan. Dan li ra mill-view finder tal-camera tiegħu ġia riprodott iġhid “*‘So, he was something near the wall because he was going to the swimming pool and so the pose he wanted to have was like basically, pretending to climb over the wall. So, that's why he started just like hanging on the wall with his two hands above the wall but still with one foot on the stairs. He didn't jump on the wall or anything. It was just like slowly hanging on the wall and the goal of the picture who wants to see him pretending he was climbing the wall.’*

Marbuta mat-tagħlim ġurisprudenzjali ġia senjalat tqis illi:

- a) Bla dubbju Quentin Michel kien aċċettanti tal-fatt li hu jippoża mal-ħajt u hemm jittieħidlu ritratt bħala rikordju ta' din il-btala, jidher li qed jipprova jiskala l-ħajt;
- b) Li din l-azzjoni da parti tal-mejjet kienet waħda għal kollox volontarja, fil-fatt kif jixhed Drizard dan jidher li kien it-tieni attentat tat-teħid ta' dan ir-ritratt. L-ewwel wieħed falla għax ir-ritratt kien inqas ċar.
- c) L-aktar element diffiċli għas-suċċess ta' din id-difiża ta' negligenza kontributorja huwa l-aħħar element, ċioe' jekk darba li l-mejjet aċċetta li jippoża hekk għal dan ir-ritratt, kellux imqarr ħjiel li kien qiegħed ipogġi lilu nnifsu fil-perikolu li fil-fatt okkorra; ħjiel fuq bażi tal-probabbli ta' dak li seta' jiġri u għamel l-azzjoni xorta. Allura dan il-ġuvnott sfortunat li biss sagħtejn jew tlieta wara li wasal f'pajjiżna, li għażel minn jeddu li jippoża mal-ħajt seta' kien jaf, jekk juża l-buon sens dettat mir-raġuni normali u mhux wieħed tekniku u espert, il-buon sens ta' bniedem fit-triq, tenut kont ukoll ta' l-eta' tenera ta' dsatax-il sena, li dan kien se jikrolla fuqu kif issostni ftit pressjoni?

It-twegiba salv prova kontrarja li qatt ma nġiebet hija fin-negattiv.

Aktar u aktar meta llum nafu fatt li kien skonoxxut għal dan it-tifel:

li dan il-ħajt ma kien inkulmat ma' xejn!

- d) Iżżid ma' dan l-Qorti u dan għax hekk argumentaw il-konvenuti bennejja/appaltaturi fin-nota tagħhom, li dan il-ħajt kieku kien inkulmat sew u mibni skont is-sengħa u l-arti, allura kieku l-bricks kienu tant tajba u soda kif jinsisti James Mifsud, biex allura aċċettata t-teżi ta' dendil mal-istess ħajt, din l-inkulmatura daqshekk tajba kellha twassal għal kroll ta' dan il-ħajt! Jekk kif iġhid Antoine Attard dan il-ħajt, appartu wieħed

dekorattiv, kellu wkoll ir-rwol ta' appogg għal min qed juża t-taraġ, kellu allura jkun prevedibbli għal dan il-guvnott li azzjonitu kienet se twassal għat-tigrieff tiegħu?. Dan jorbot ma' dak espost fil-gurisprudenza fuq in-negliġenza kontributorja, għaliex biex tissussisti l-vittma tas-sinistru ried konossjament ikun ik/kontribwixxa billi injora l-perikolosita' ta' dak li hu seta' jipprevedi.

Konsegwentement issib li l-konvenuti ma jistgħux jistrieħu fuq id-difiza ta' negliġenza kontributorja.

Danni

In vista ta' dak argumentat fin-nota ta' sottomissjonijiet tal-partijiet, il-Qorti se tagħmel referenza għas-segventi deċiżjoni kemm fil-Prim'Istanza ukoll fl-Appell biex ikun ġia ndirizzati sew il-vertenza mqajjma speċjalment fil-konfront tal-*lucrum cessans* u dan b'mod partikolari minhabba l-fatt li l-Qorti mhux dejjem kien konkordi fir-rigward.

Fid-deċiżjoni mogħtija mill-Prim'Awla **Mario u Domenica Mizzi pro et noe vs Paul Genovese et**¹⁰⁰ il-Qorti għamlet is-segventi kunsiderazzjonijiet:-

“(B) LIKWIDAZZJONI TA' DANNI

Illi f'dan il-kaz għandna l-verrieta tal-vittma li qed jitolbu li jiġu risarciti għad-danni sofferti mill-istess vittma. Illi din il-Qorti tagħmel referenza għad-deċiżjoni ta' din il-Qorti diversament preseduta li kkumentat hekk fuq dan l-aspett tal-

¹⁰⁰ 22/03/2002 569/98 RCP.

kawza fis-sentenza fl-ismijiet 'Anthony Turner et vs Francis Agius et' deciza fis-17 ta' Frar 1998 (Cit. Nru. 180/94/GCD) u cjoe' :-

"Id-dritt għar-risarciment għad-danni hu dritt patrimonjali li jintiret bħall-oħrajn, u ma għandux ikun modifikat għax iġhaddi b'wirt f'idejn is-suċċessur; id-dritt tas-suċċessur huwa l-istess dritt li kellu l-awtur tiegħu".

Illi dan huwa bbażat fuq il-fatt li kif jidher ċar miċ-ċitazzjoni attriċi l-atturi qed jagħmlu din il-kawża bħala aventi causa mill-mejta tant li fl-istess ċitazzjoni attriċi jingħad li 'huma l-eredi ta' Marion Mizzi kif jirriżulta mill-anness dokumenti' u għalhekk jidher ċar li d-danni li qed jiġu reklamati huma dawk medesimi naxxenti mid-drittijiet tal-vittma fil-mument tal-inċident li llum qed jiġu eżerċitati mill-istess atturi bħala suċċessuri tal-istess.

Illi fi kliem ieħor l-azzjoni ta' danni vantata mill-atturi hija l-istess azzjoni spettanti lill-vittma naxxenti mid-danni li soffriet kawża tal-inċident de quo, u għalhekk dak li qed jiġi eżaminat illum huma l-istess drittijiet li kien ikollha l-vittma li kieku baqgħet hajja u li fil-fatt kellha sakemm hija kienet għadha hajja; dan iwassal għall-konsegwenza li tiġi wkoll in prattika eliminata l-anomalija li kienet inħolqot anke tramite ġurisprudenza preċedenti għal din is-sentenza fuq ċitata fejn min ikkawża id-dannu kien iwieġeb f'ammont inqas meta persuna tinqatel kawża tal-aġir irrisponsabbli u negligenti tiegħu milli meta kien biss ikorri l-istess vittma, li kienet b'hekk isofri diżabilita' permanenti.

Illi f'kaz ta' mewt invece l-persentagg ta' diżabilita' permanenti huwa bla dubbju ta' mija fil-mija (100%) u għalhekk it-talba għar-risarciment ta' danni għandha tiġi diretta lejn dan l-istess persentagg, u dan jikkonferma il-prinċipju li d-dritt u l-valur tal-ħajja huwa wieħed assolut u totali u hekk għandu jiġi rispett u rikonoxxut fil-liġi nostrali, b'dan li din is-sentenza qed tirrikonoxxi mhux biss l-għerf u l-umanita' tad-deċiżjoni ċitata, iżda wkoll il-prinċipji leġali sodi li fuqha hija bbażata u li fuqhom din il-Qorti qegħda timxi.

Illi minn dan isegwi li l-istess atturi mhux qed jeżerċitaw l-azzjoni iure proprio iżda bħala eredi tal-mejta, u għalhekk dak li qed jiġi eżaminat ma huwiex l-effett li l-istess mewt tragika ħalliet fuq il-familjari tagħha, dipendenti minnha jew le, iżda d-dritt ta' danni sofferti mill-vittma li tramite l-liġi tas-suċċessjoni ġie trasmess lill-eredi, b'dan li d-dritt tal-azzjoni tal-vittma w id-dritt illum eċerċitat mill-eredi tagħha huwa l-istess wieħed identiku.

Illi dan il-kunċett ġie espress b'dan il-mod fl-istess sentenza u cjoe' :-

'Jekk il-liġi tippermetti u trid li l-atturi jirtu lill-mejta, ukoll jekk ma jiddependux minnha għall-ghejxien tagħhom, il-qorti ma tistax tgħid li l-atturi ma jirtux ukoll id-dritt għad-danni li kienet tiegħu l-vittma li kieku baqgħet hajja. Il-fatt li l-vittma

setgħet, kieku baqgħet ħajja, tiżżewweġ u għalhekk ma jirtuwhiex il-ġenituri u ħutha ma jibdilx il-fatt li, meta mietet qabel il-waqt, għax kellha x-xorti ħazina li tafda ħajjitha f'idejn sewwieq bla għaqal, l-eredi tagħha kienu l-atturi tallum".

Illi dan l-istat ta' fatt huwa wkoll rikonnosut fil-liġi tagħna stante li l-artikolu 1045 tal-Kap 12 jiddisponi li:-

'(1) Il-ħsara li l-persuna responsabbli għandha twieġeb għaliha, skond id-disposizzjonijiet ta' qabel, hija t-telf effettiv li eġhmil tagħha jkun gieb direttament lill-parti li tbat l-ħsara, l-ispejjeż li din il-parti setgħet kellha tagħmel minħabba l-ħsara, it-telf tal-paga jew qliegħ ieħor attwali, u t-telf ta' qliegħ li tbat 'l quddiem minħabba l-inkapacita' għall dejjem, totali jew parzjali, li dak l-eġhmil seta' jgħib'.

(2) Is-somma li għandha tiġi mogħħija għal din l-inkapacita' tġgi stabbilita mill-qorti, wara li tqis iċ-ċirkostanzi tal-kaz, u, b'mod partikolari, ix-xorta u grad ta' inkapacita' ikkagunata, u l-kondizzjoni tal-parti li tbat l-ħsara'.

Illi l-artikolu 1046 tal-Kap 16 ikompli hekk:-

'Jekk minħabba l-eġhmil li jagħti lok għad-danni xi ħadd imut, il-qorti tista', flimkien mat-telf u spejjeż attwali kkagunati, tagħti lill-werrieta tal-mejjet id-danni, bhal fil-kaz ta' inkapacita' totali għal dejjem, skond id-disposizzjonijiet ta' l-aħħar artikolu qabel dan'.

Illi mela l-liġi ma tagħmilx differenza bejn it-tip ta' danni bejn il-kaz ta' dizabilita' permanenti f'kaz ta' persuna li twegga' u tibqa' ħajja u fil-kaz ta' persuna li tmut, u l-istess prinċipji ta' damnum emergens u lucrum cessans japplikaw, kollha soġġetti għac-ċirkostanzi tal-kaz in partikolari ; li hija sinifikattiv fl-artikolu 1046 hawn ċitat huwa li l-istess disposizzjoni tirrikonoxxi id-dritt tal-werrieta li jagixxu għad-danni sofferti mill-mejjet, u la darba l-istess liġi titkellem fuq werrieta huwa ovvju li l-azzjoni li din qed tirreferi għaliha hija proprju dik spettanti lill-persuna li tkun soffriet l-istess ħsara u dan anke peress li fil-kaz ta' mewt il-liġi qed titkellem fuq inkapacita' totali għal dejjem b'riferenza diretta għat-telf ta' ħajja tal-istess individwu, u dan kollu jikkonferma li l-eredi qed jagixxu bħala s-suċċessuri fid-drittijiet tal-istess vittma tal-akkadut.

Illi stabbilit il-premess iseġwi li l-kwistjoni ta' dependency hija superfluwa fil-kuntest tal-prinċipji fuq esposti u għalhekk din il-Qorti, dejjem bir-rispett, qed tiddipartixxi mill-gurisprudenza stabbilita bhala fil-kaz 'Maria Pace et vs Joseph Abela', 'Josephine Desira proprio et nomine vs Joseph Cassar' (P.A. 13 ta' Jannar 1995), 'Joseph Meli et nomine vs Captain Edward sive Teddy Cachia (P.A. 21 ta' Novembru 1994), 'George Cumbo et nomine vs Robert D'Anastasi (P.A. 23 ta' Ottubru 1992) ; 'Pauline Lia proprio et nomine vs Paul Debattista

(P.A. 6 ta' Novembru 1995) u 'Josephine Xerri et vs Saviour Spiteri et nomine' (M.S. Ghawdex 22 ta' Frar 1985), kif di piu' għamlet is-sentenza citata '**Anthony Turner et vs Francis Agius**'.

Illi din il-Qorti wkoll tafferma dak li gie enuncjat fl-aħhar sentenza citata li ma għandu jsir ebda tnaqqis mis-somma li għandha tigi likwidata għal dak li setgħet tikkosma il-vittma kieku hija baqgħet hajja stante li dan it-tnaqqis ma jsirx fil-kaz ta' persuna li baqgħet hajja u għalhekk ma għandux isir fil-kaz ta' persuna li tmut, u dan huwa konsegwenti tal-fatt guridiku li tali dritt għar-risarciment tad-danni jintiret mill-eredi bla ebda modifika, u 'd-dritt tas-suċċessur huwa l-istess dritt li kellu l-awtur tiegħu. Jekk ngħidu mod ieħor inkunu qegħdin nerggħu ngħidu li aktar jaqbillu min isuaq ħazin isuaq ffit aghar sabiex il-konsegwenzi tas-sewqan ħazin tiegħu jkunu aktar serji, sabiex lill-vittimi joqtolhom flok ikorrihom. Din hija ħaga li l-ligi żgur ma tridhiex; u ma għandux ikun li min għadhu jwiegeb għal danni jghid mn'Alla qatilha lill-vittima għax li kieku baqgħet hajja iżda inkapaċitata għal kollox kien ikun aghar għalih'.

Pero' l-Qorti tal-Appell¹⁰¹ skartat din it-teorija msemmiya u fid-deċiżjoni tagħha għaddiet għat-temperament tas-somma likwidata qua danni billi rragunat hekk-:

“L-Aggravju dwar il-Likwidazzjoni tad-Danni.

20. Fit-tieni lok, u darba li l-ewwel aggravju gie respint, il-konvenut Genovese jillanja mill-fatt li kwantu għall-quantum tad-danni li gew likwidati lid-danneggjati mill-ewwel Qorti, kien hemm lok li ssir riforma biex dawn jigu ridotti u ridimensjonati f'ammont ferm iżghar, b'mod li jkunkonformi mal-ligi, u li jkun jirrispekkja rizarciment “ta' danniveri u reali kif tiddisponi l-ligi u dana fid-dawl tal-gurisprudenza accettata”.

21. Kif diga` intqal, l-ewwel Qorti kienet illikwidat in lineata' danni s-somma kompleksiva ta' Lm134,905.60, u danu koll billi dik il-Qorti dehrilha opportun li tistrieħ maggoment fuq is-sentenza mogħtija mill-Prim Awla tal-Qorti Civili fil-kawza fl-ismijiet “**Anthony Turner et v. Frances Agius et** (Citazzjoni numru 120/1994/1) decizafis-17 ta' Frar 1998, liema sentenza effettivament kienet hadet linja differenti minn sentenzi ohrajn mogħtijin minn dawn il-Qorti f'incidenti konsimili. Jingħad mill-ewwel li dik is-sentenza kienet giet riformata drastikament minn din il-Qorti, kif illum komposta, b'sentenza mogħtija fit-28 ta' Novembru 2003. A skans ta' ripetizzjoni għalhekk, qegħda ssir riferenza shiha għal dik is-sentenza finali għar-raguni li din il-Qorti għadha tikkondividiha

¹⁰¹ 3 ta , Marzu, 2006.

pjenamentu dan ifisser li l-quantum tad-danni f'din il-kawza wkoll iridjigi ridott sostanzjalment. In succinct, fis-sentenza Turner et v. Agius surreferita, fejn il-vittma kellha biss sbatax-ilsena, u mhux wiehed u ghoxrin (21) sena meta mietet, din il-Qorti ddecidiet hekk:-

(1) li l-“multiplier” kellu jinhadem fuq medda ta' hajja lavorattiva mifruxa fuq perijodu ta' tletin (30) sena (u, kwindi, ghaxar (10) snin anqas minn dak moghti mill-ewwel Qorti).

(2) li tenut kont tal-grad ta' dipendenza bejn il-vittma u l-atturi, dak li jirrigwarda l-“lucrum cessans”, kellhom isiru ezercizzji ta' riduzzjoni billi fl-ewwel lok l-ammont globali likwidat kellu jonqos ghal terz; u mbaghad issir riduzzjoni ohra ulterjuri ta' hamsa u ghoxrin (25) fil-mija in linea ta' rata ta' konsum misthajjel (“self-consumption”);

(3) fl-ahharnett kellu jigi kkunsidrat ukoll, darba li jigi kkristallizzat l-ammont tad-danni, jekk kellhiex issir riduzzjoni ohra minhabba li l-ammont dovut ikun ser jithallas f'daqqa (“lump sum payment”), f'liema kazi dawn il-Qrati ghamlu deduzzjonijiet li joxxillaw bejn l-ghaxra u l-ghoxrin fil-mija, tenut kont pero` taz-zmien li jkunu hadu l-proceduri biex jintemmu u l-ammont ta' danni involuti. Fil-fatt kien hemm kazi li, minhabba t-tul taz-zmien, ebda tnaqqis ma gie moghti, u proprju fil-kawza Turner et v. Agius ma kien sar l-ebda tnaqqis.

22. Applikat is-suespost ghall-kawza in ezami jfisser li l-punt ta' tluq ghal fini ta' likwidazzjoni ghandu jkun ibbazat fuq is-segwenti:

(i) is-salarju tal-mejta Marion Mizzi qabel l-incident: Lm4215.80 per annum;

(ii) “multiplier” ta' tletin (30) sena;

iii) Percentwal ta' telf: 100%;

(iv) Tnaqqis minhabba grad ta' dipendenza: zewg terzi (2/3) ta' l-ammont hekk likwidat;

(v) Tnaqqis ulterjuri ta' 25% fil-mija bhala “selfconsumption”; u

(vi) Tnaqqis ta' “lump sum payment”; jekk ikun il-kaz

23. Tenut kont tas-suespost, ifisser li fl-ewwel lok, l-ewwel tlett ezecizzji jwasslu ghas-somma segwenti: -Lm4,215.80c X 30 X 100% = Lm126,474.00. Din is-

somma ta' Lm126,474.00 trid tonqos ghal terz (1/3)minhabba l-grad ta' dipendenza, jigifieri ghalLm42,158.00c, u mill-gdid bi kwart (25%) ghal "selfconsumption", jigifieri ghas-somma ta'Lm31,618.50(wiehed u tletin elf, sitt mija u tmintax-il lira Maltin uhamsin centezmu).

24. Dwar tnaqqis ulterjuri minhabba kunsiderazzjonijiet ta'"lump sum payment", din il-Qorti jidhrilha lif'dan il-kaz ukoll (a differenza ta' l-ewwel Qorti) m'ghandu jsir ebda tnaqqis ulterjuri. L-incident sehh f'Jannar 1997, il-kawzagiet istitwita fl-20 ta' Marzu 1998 u ilha pendenti ghalhekk ftit anqas minn tmien snin, li hu zmien konsiderevoli.

25. Tajjeb li jigi rilevat li ma giet prodotta l-ebda prova dwar dannum emergens, ghalkemm dawn issemew fl-att tac-citazzjoni min-naha ta' l-atturi; li ebda wiehed mill-appellati ma interpona appell jew appell incidental (fil-fatt,lanqas risposti ta' appell masaru minnhom); li ghalkemml-ammont salarjali nhadem bla konsiderazzjoniet ta'awmenti, min-naha l-ohra dana nhadem bhala "gross",jigifieri minghajr tnaqqis ta' taxxi u kontribuzzjonijiet ohra lisolitament jittiehdu mis-salarju

Ghalhekk l-ammont tas-sorta qieghed jigi ridott mis-somma ta' Lm134,905.60c ghas-somma ta' Lm31,618.50c(wiehed u tletin elf, sitt mija u tmintax-il lira Maltija uhamsin centezmu) u f'dan is-sens ghalhekk it-tieni aggravju ta' l-appellant qieghed jigi milqugh kif hawn jinghad".

Ta' interess lill-vittma fil-kaz citat kellha wiehed u ghoxrin sena mentri fis-sentenza Turner dsatax-il sena.

Hu stabbilit illi d-danni emergenti mill-artikolu tal-ligi suċitat huma tlieta: *damnum emergens, lucrum cessans* u danni psikologiċi (fejn applikabbli).

Ligi barranija

Qabel ma l-Qorti tgħaddi biex tagħmel eżami tad-danni u x'inhu dovut jekk jirriżultaw, jinhtieg li ssir referenza għal dik li hi l-ligi barranija, fil-każ odjern franciża, riferuta mill-attur noe fin-nota ta' sottomissjonijiet tiegħu.

Intqal mill-Qorti tal-Appell fid-deċiżjoni fl-ismijiet **Eleazar Galea vs Dr.Simon Micallef Stafrace et**¹⁰²:

“Huwa magħruf sewwa fil-ġurisprudenza li, fi kwistjonijiet bħal dawn, il-ligi barranija għandha tiġi trattata bħala punt ta' fatt u mhux punt ta' ligi¹⁰³ u, minħabba f'hekk, trid titressaq prova tagħha daqsliekieku kienet xi fatt ieħor u mhux fis-sura ta' sottomissjoni¹⁰⁴. Is-sentenzi msemmija mill-appellanti kienu jkun ta' fejda għalihom li kieku ngabet prova dwar il-ligi Kanadiża fil-waqt xieraq quddiem l-Ewwel Qorti u kieku daww is-sentenzi jsaħħu dik il-prova. Huwa wkoll mifhum li prova bħal din issir bil-mezz ta' xhud espert fil-ligi barranija li jkollu l-ħiliet misjuba fl-Artikolu 563B tal-Kap. 12 tal-Ligijiet ta' Malta.¹⁰⁵”

Bla tlaqliq jingħad li kull fejn mill-attur noe saret referenza għal-ligi franciża din ma tressqetx *qua* prova bil-metodologija mitluba mill-ligi kif intqal, għalhekk hemm karenza ta' prova fir-rigward.

Damnum emergens.

Il-konvenuti msejja l-bennejja jeċċepixxu illi dawn ma ġewx ippruvati allura mhux dovuti.

¹⁰² Deċiża fis-26 ta' Ottubru, 2023 Rikors 417/14/1

¹⁰³ ¹⁰³ Ara **Rose Grima noe v. Carmen Vella**, deċiża minn din il-Qorti fil-**20 ta' Lulju, 2020**, (App. Ċiv. 49/2012) §

¹⁰⁴ ¹⁰⁴ Ara l-provvediment ta' din il-Qorti, fl-ismijiet '**Marlon Borg noe. v. M.V. Bright Star**', (Rik. 653/2018) §18.

¹⁰⁵ L-ewwel paragrafu tal-Artikolu 563B tal-Kap. 12 jaqra hekk: “(1) Min ikollu l-kwalifiki meħtieġa minħabba f'li jaf jew minħabba l-esperjenza tiegħu jkun jista' jagħti xieħda ta' espert dwar id-dritt ta' xi stat barrani, irrispettivament minn jekk huwa qatt ipprattikax jew kellu dritt jipprattika bħala avukat, jew bħala uffiċjal ġudizzjarju jew legali f'dak l-istat.”. Ara wkoll: '**Direttur tad-Dipartiment għal-Standards fil-Ħarsien Soċjali v. Josephine Arslan**', deċiża minn din il-Qorti fit-**8 ta' Lulju, 2008**. (App. Ċiv. 78/2007)

Missier id-deċedut jixhed dwar id-danni emergenti billi jgħid l-assikurazzjoni kienet kopritom għal ispejjeż marbuta mal-vjaġġ tagħhom lejn Malta meta ġew għal udjenza tal-Qorti u dan fl-ammont ta' €1300. Jagħmel ukoll referenza għal polza ta' assikurazzjoni u dokument Dok SM 4¹⁰⁶, dejjem fotokopja, li jitkellem dwar spejjeż li kienu se jiġu koperti mill-assikurazzjoni, fl-ammont ta' €16,000 relatati ma' spejjeż legali u ġudizzjarji, ukoll is-somma ta' €2740,50 somma intiza biex tkopri spejjeż funebri.

Mhux ċar jekk dawn ġewx ġia riċevuti mill-atturi. Pero' hu meqjus mill-Qorti illi ġialadarba l-assikurazzjoni kienet ddikjarat li kienet se tkopri dawn, biex ma jsirx arrekkiment indebitu, mhux ġust li jiġu addebitati spejjeż oltre ta' din in-natura lill-konvenuti misjuba responsabbli.

Konsegwentement ebda damnum emergens mhux se jiġi likwidat.

Lucrum cessans

Magħdud ma' dak li l-Qorti ġia rriproduċiet fis-sentenza tagħmel referenza għas-segwenti ġurisprudenza:

- **Joseph u Josephine Falzon pro et. noe. Vs Emmanuel Schembri¹⁰⁷** (din titratta ta' hdim ta' qliegh futur ta' vittma ta' eta' tenera wkoll student li sofra debilita' permanenti).

“Illi l-ħsara li persuna responsabbli trid twieġeb għaliha tikkonsisti (a) fit-telf effettiv li l-persuna mgarrba tbatu direttament mill-għemil; (b) fl-

¹⁰⁶ Folio 675

¹⁰⁷ Deċiża 30 ta' Gunju, 2020 rik.Ġur. 1036/11JRM

ispejjeż minfuqin mill-persuna mgarrba biex tagħmel tajjeb għall-ħsara li saritilha; (ċ) fit-telf ta' paga, dħul jew qligh ieħor attwali; u (d) fit-telf ta' qligh li l-persuna mgarrba tbat i l quddiem minħabba debilità dejjiema kkawżata minn dak l-għemil¹⁰⁸;

Illi fil-każ li l-Qorti għandha quddiemha, l-atturi qegħdin jippretendu kumpens kemm dwar l-ispejjeż minfuqa (damnum emergens), u kif ukoll dwar in-nuqqas jew telf li Carl Falzon sejjer igarrab minħabba li baqa' ma fieqx għal kollox mill-grieħi li garrab fl-incident (lucrum cessans);

*Illi biex il-Qorti tasal għall-kumpens xieraq li l-atturi għandhom jingħataw, trid tasal għall-konklużjoni illi dak li qed jitolbu l-atturi bħala damnum emergens għadu l-prova tiegħu li ntefaq b'riżultat ta' dan l-incident, **filwaqt illi biex tasal għal-likwidazzjoni tal-kumpens għal-lucrum cessans, il-Qorti trid tqis it-telf ta' qligh li l-attur Carl Falzon seta' beda jbati minn dak inhar tal-incident sal-lum¹⁰⁹**, u dak li se' jkollu jbati 'l quddiem minħabba l-inkapaċità għal dejjem li huwa garrab fl-incident mertu tal-każ;*

...

Illi l-kriterju tal-kumpens għal telf ta' qligh fil-gejjieni jintrabat sfiq mal-fatt li kull korriment igib miegħu żvantaġġ li jissarraff' telf ta' opportunità għall-vittma li, kieku ma kienx għall-incident, kienet tkun eligibbli għalihom, imqar jekk wara l-incident baqgħet tibgħata paga sħiħa jew saħansitra tjiebu l-kundizzjonijiet tax-xogħol tagħha¹¹⁰;

Illi fil-każ li l-Qorti għandha quddiemha, it-telf ta' qligh imgarrab u dak tal-gejjieni jrid jiġi mistharreg fil-kuntest li meta seħħ l-incident, l-attur Carl Falzon kien għad għandu biss tmax-il (12) sena u dak iż-żmien kien għadu ma dahalx fid-dinja tax-xogħol, u kien għadu qiegħed jittama li jsegwi linja professjonali partikolari;

....

Illi tidhol hawnhekk konsiderazzjoni tal-kejl tal-multiplier li għandu jintuża biex jitqies l-ammont tal-kumpens misthoqq. Huwa aċċettat li l-kriterju ta' kif wieħed iqis il-kejl tal-multiplier huwa wieħed li jagħti diskrezzjoni lill-

¹⁰⁸ Art. 1045(1) tal-Kap. 16

¹⁰⁹ PA JSP 31.1.1995 fil-kawża fl-ismijiet *Vincent Cutajar vs Alfred Scicluna* (mhux appellata)

¹¹⁰ App. Ċiv. 7.7.1998 fil-kawża fl-ismijiet *Gatt vs Carbone noe* (Kollez. Vol: LXXXII.ii.242)

gudikant, li huwa mistenni li jqis u jżen iċ-ċirkostanzi kollha tal-każ fid-dawl ta' twettiq ta' eżerċizzju li jagħti kumpens b'haqq u mhux b'xi mantra matematika¹¹¹. Xi kittieba awtorevoli f'dan il-qasam ifissru l-multiplier bħala "a figure somewhat less than the number of years for which the loss is likely to continue - that is, in a personal injury action, until the plaintiff's injuries cease to affect earnings or the plaintiff dies or retires. This figure is then reduced partly because of the 'contingencies' (i.e. that the plaintiff might not have lived or worked so long or might have lost earnings even if the accident had not occurred), and partly because the plaintiff is going to receive not an income but a capital sum which can be invested to produce an income. The multiplier is not the product of precise calculation, but of **estimation in the light of the facts** of the particular case and of other comparable cases"¹¹². Huwa mgħallem ukoll li "... the multiplier is set at a figure which takes into account both the fact that a capital sum capable of investment is more valuable than an equivalent aggregate income over a period of time and the chance that the plaintiff might anyway not have earned that income"¹¹³;

Illi huwa stabilit ukoll li l-multiplier għandu jibda jitqies minn dak inhar li seħħ l-incident li fih il-vittma tkun garrbet il-grieħi¹¹⁴, u mhux minn dak inhar li l-Qorti tasal għal-likwidazzjoni tas-somma li għandha tithallas bħala danni. Minbarra dan, il-bixra ta' ħsieb wara sentenzi ta' dawn l-aħħar snin f'dan il-qasam qegħda xxaqleb lejn it-tneħħija ta' skemi rigidi li jistgħu jfixklu l-għoti ta' kumpens misthoqq u xieraq għaċ-ċirkostanzi. Waħda minn dawn l-iżviluppi hija sewwasew fil-massimu tal-multiplier, fejn għal numru kbir ta' snin ma tqiesx li seta' jaqbez l-għoxrin (20). Għar-raġunijiet li l-Qorti għandha tfittex qabel kull haġa oħra li tirreintegra kemm jista' jkun lil dak li jkun garrab ħsara¹¹⁵, u li terġa' tqiegħed lil tali persuna kemm jista' jkun fl-istat li kienet qabel l-incident¹¹⁶, illum huwa aċċettat u approvat mill-ogħla Qrati tagħna li l-multiplier ikun jaqbel sewwa mal-eta' tal-vittma u mhux ma' kriterji arbitrarji¹¹⁷;

Illi fid-dawl ta' dawn il-kunsiderazzjonijiet u taċ-ċirkustanzi li johorġu mill-atti tal-kawża, u wara li l-Qorti qabblet il-qagħda tal-attur ma' oħrajn bħalu f'kawża ta' din ix-xorta¹¹⁸, il-Qorti sejra tadotta multiplier ta' erbgħin (40) sena;

Illi għal dak li jirrigwarda t-tnaqqis li s-soltu jsir mis-somma likwidata għaliex ikun se' jsir f'daqqa (dak li jissejjaħ 'lump sum payment'), iż-

¹¹¹ P.A. JZM 13.7.2010 fil-kawża fl-ismijiet *Jeffrey Caruana vs Carmel Montesin* (riformata mill-Qorti tal-Appell fit-30.5.2014)

¹¹² Peter Cane, *Atiyah's Accidents, Compensation and the Law* (6th Edit, 1999), paġ. 122

¹¹³ W.V.H. Rogers *The Law of Tort* (2nd Edit., 1994) f'paġ. 228

¹¹⁴ App. Ċiv. 16.11.1983 fil-kawża fl-ismijiet *Salvatore Mifsud vs Carlo Camilleri*

¹¹⁵ App. Kumm. 26.7.1991 fil-kawża fl-ismijiet *Mary Buġeja noe et vs George Aġius et noe*

¹¹⁶ Kumm. 11.7.1989 fil-kawża fl-ismijiet *Emanuel Aġius vs Joseph Galea et noe*

¹¹⁷ P.A. 15.6.1993 fil-kawża fl-ismijiet *Karen Żimelli vs Michael Sammut*; P.A. RCP 25.1.2000 fil-kawża fl-ismijiet *Gordon Spiteri vs Waste Control Services Limited*; u App. Ċiv. 15.1.2002 fil-kawża fl-ismijiet *Carmelo Micallef St John et vs Richard Spiteri et*

¹¹⁸ Ara App. Ċiv. 3.3.2011 fil-kawża fl-ismijiet *Isabelle Borġ et vs Robert Galea et*

żmien jibda jitqies minn meta tinfetaħ il-kawża u mhux minn dak inhar tal-incident¹¹⁹. F'dan il-każ, il-kawża nfethet madwar ħames snin wara li gara l-incident, u sa ma qiegħda tingħata din is-sentenza se jkunu għaddew ftit anqas minn disa' snin minn mindu nfethet il-kawża. F'dawn iċ-ċirkostanzi għalhekk il-Qorti jidhrilha li għandu jsir tnaqqis proporzjonat skond ir-regoli mhaddna li mis-somma titnaqqas perċentwali ta' tnejn fil-mija (2%) għal kull sena li tgħaddi minn dakinhar li nfethet il-kawża sa dakinhar li tingħata s-sentenza¹²⁰. Għalhekk, sejjer isir tnaqqis ta' tnejn fil-mija (2%) mis-somma ta' danni likwidati taħt il-kappa tal-lucrum cessans;

Illi bhala molteplikand il-Qorti trid tqis il-fatt li meta sehħ l-incident, Falzon kien għadu taħt l-età u kien għadu ma daħalx fid-dinja tax-xogħol. Għalhekk, il-Qorti ma kellhiex wisq fuqhiex timxi biex tkejjel dan l-aspett tal-likwidazzjoni. Hemm provi dokumentali li kien beda jikseb kwalifiki fil-qasam tal-Accountancy. Madankollu, ma tressqu l-ebda provi dwar xi ingaġġ jew dhul. L-atturi ressqu wkoll dokumentazzjoni jew statistika ufficjali dwar pagi applikabbli għal kategoriji speċifiċi¹²¹ u kif ukoll dokumentazzjoni dwar l-għamla ta' salarji jew pagi li jithallsu f'dawk l-oqsma¹²². Din il-Qorti ma tistax ma tqisx kemm l-eżercizzju li trid tagħmel fih aspetti qawwija ta' spekulazzjoni dwar hafna kontingenzi li hadd ma jista' jobsor kif se jkunu fil-gejjieni, l-aktar meta l-kejl jirrigwarda vittma li kienet għadha żgħira fl-età meta sehħ l-incident. Madankollu, b'qies tal-imsemmi tagħrif u wkoll wara li jittiehed qies ukoll tal-aspett tal-inflazzjoni, il-Qorti ssib li l-multiplikand xieraq għandu jkun ta' tnejn u għoxrin elf euro (€22,000) netti fis-sena;

- Fis-sentenza fl-ismijiet **Trevor Grech vs Lawrence Agius**¹²³ li titratta wkoll ta' disabili'ta' permanenti saru konsiderazzjonijiet utli għall-eżami tal-lum:-

70. Huwa miżmum fil-ġurisprudenza li l-multiplier għandu jibda jitqies minn dakinhar li sehħ l-incident li fih il-vittma tkun garrbet il-ġrieħi u mhux minn dakinhar li l-Qorti tasal għal-likwidazzjoni tas-somma li għandha tithallas bhala danni (ara Salvatore Mifsud v. Carlo Camilleri deċiża mill-Qorti tal-Appell fis-

¹¹⁹ App. Ċiv. 27.2.2004 fil-kawża fl-ismijiet *Annunziata Caruana vs Odette Camilleri*

¹²⁰ Ara, fost oħrajn, P.A. JSP 30.3.1993 fil-kawża fl-ismijiet *Joseph Abela vs Martin Spagnol* u App. Ċiv. 3.2.2009 fil-kawża fl-ismijiet *Luana Deguara vs Judas (Guido) Taddeo sive Edwin Scicluna pro et noe*

¹²¹ Dok "MF1", f'pag. 289 tal-proċess

¹²² Dokti AB14" u "AB15", f'pagġ., 262 u 270 – 2 tal-proċess

¹²³ Deċiża mill-Qorti Appell Ċivili fil-15 ta' Gunju, 2023 1030/2013/1

16 ta' Novembru, 1983 u *Joseph Bonanno v. Malta Freeport Terminals Limited* deciza mill-Qorti tal-Appell fis-27 ta' Marzu, 2020).

71. Minbarra dan, għalkemm fil-passat ingħataw bosta sentenzi fejn gie mtenni li l-multiplier ma kellux jaqbeż l-għoxrin sena, din is-sitwazzjoni nbiddlet wara s-sentenza *Mary Bugeja noe et v. George Aġius noe* deciza mill-Qorti tal-Appell fis-26 ta' Lulju, 1991, fuq ir-raġuni li l-Qorti għandha tfittex, qabel kull haġa oħra, li tqiegħed kemm jista' jkun lil dak li jkun garrab il-ħsara, fl-istat li kien qabel l-incident, b'dana għalhekk li l multiplier irid ikun jaqbel sewwa mal-età tal-vittma u mhux ma' kriterji arbitrariji. Kif ingħad mill-Qorti tal-Appell fis-sentenza *Yordan Shterev v. Vassallo Builders Group Limited* deciza fis-16 ta' Dicembru, 2019, għalkemm fil-kejl tal-multiplier għandu jittiehed qies tal-età tad-danneġġat fil-mument li seħħ l-incident, normalment f'kazijiet bħal dawn, m'għandux isir sempliċi tnaqqis bejn l-età tal-irtirar u l-età tal-persuna fil-mument tal-incident, għaliex il-multiplier irid jinkorpora go fih dak lelement ta' «chances and changes of life or vicissitudes of life

72. Il-kuncett ta' «chances and changes of life», gie mdaħħal biex sewwa sew jiggustifika tnaqqis fil-komputazzjoni tad-danni minhabba li hadd ma jaf il-futur, u għalkemm persuna tista' tghix sa età avvanzata, il-ħajja tghallimna mod iehor. Kien għalhekk li l-working life expectancy hafna drabi ma tigix meqjusa kollha fil-kalkolu tal-multiplier (ara *Francis Gauci v. Jimmy Bugeja* deciza mill-Qorti tal-Appell fis-27 ta' Novembru, 2009).

73. Hekk kif gie mfisher mill-Qorti tal-Appell fis-sentenza *Charles Azzopardi v. P.S. 201 Sandro Magro et* deciza fl-24 ta' Ġunju, 2016, mhux il-każ li wieħed iħaddem il-kriterju tal-multiplier bħallikieku hemm xi ċertezza dwar għexieren ta' snin futuri, għax dan huwa qasam fejn għandha tregi l-moderazzjoni bejn il-jeddijiet tal-parti mgarrba u l-obbligi tal-parti li tkun holqot il-ħsara (ara wkoll *Rosaria Pintley nomine v. Noel Sciortino et* deciza mill-Qorti tal-Appell fil-31 ta' Mejju, 2019).

74. Fil-każ tagħna, l-Ewwel Qorti ddecidiet fis-sentenza appellata li thaddan multiplier ta' hamsa u għoxrin (25) sena. L-attur appellat fir-risposta tal-appell tiegħu kiteb li huwa jista' joqgħod ma' dan l-ammont ta' multiplier. Min-naħa l-oħra, il-konvenut appellant jgħid li l-multiplier kellu jkun ta' għoxrin (20) sena.

75. *Din il-Qorti wara li hadet kont tal-principji mnissla mill-gurisprudenza fuq imsemmija, tosserva tosserva li l-attur appellat hamsa u tletin (35) sena meta sehħ l-incident u li qabel dan l-incident huwa kien ibati minn problemi fit-tirojde u kellu piż ta' mija u għaxar kilogrammi, li skont l-attur appellat kienu aktar muscle weight milli fat weight.... B'zieda ma' dan, għad li din il-Qorti tagħraf li l-ħajja tax-xogħol qiegħda dejjem tiżdied kulma jgħaddi ż-żmien sahanistra anke wara l-età legali tal-irtirar, madankollu min-naħa l-oħra, meta tqis l-element tal-possibilitajiet u tal-bidliet fil-ħajja, tara li multiplier ta' 25, viz. sakemm l-attur jagħlaq sittin (60) sena, kif iddecidiet l-Ewwel Qorti huwa wiehed gust u xieraq.*

76. *Dwar id-dhul tal-attur appellat li fuqu għandu jinħadem il-multiplier, din il-Qorti minnufih tiddikjara li hija ma taqbilx mal-konvenut appellant, li hija jmissha timxi fuq id-dhul nett tiegħu tas-salarju. Il-gurisprudenza tal-Qorti tal-Appell f'dan ir-rigward hija waħda ċara ħafna, fis-sens li t-telf ta' qligħ għandu jinħadem fuq id-dhul gross tas-salarju (ara fost ħafna oħrajn Mario Galea v. Malta Freeport Terminals Limited et deciza mill-Qorti tal-Appell fit-22 ta' Ġunju, 2022, Alexander Ciantar v. Malta Freeport Terminals Limited deciza mill-Qorti tal-Appell fit-30 ta' Marzu, 2021, Kerstin Sant v. Trelleborg Sealing Solutions Malta Limited deciza mill-Qorti tal-Appell fis-26 ta' Jannar, 2021, Silvan Farrugia v. Carmelo Gatt et deciza mill-Qorti tal-Appell fis-6 ta' Ottubru, 2020 u George Borg et nomine v. Anthony Borg et deciza mill-Qorti tal-Appell fl-20 ta' Ottubru, 2008).*

77. *Kif gie mfisser mill-Prim'Awla tal-Qorti Ċivili fis-sentenza Carmela Muscat pro et noe v. Francis Schembri et deciza fis-27 ta' Jannar, 1972), xogħol il-Qorti huwa li tillikwida d-danni għat-telf ta' qligħ futur u: "mhux tagħmilha ta' speċi ta' tax collector, bir-rizultat li tiffavorixxi ddebitur tad-danni u taggrava lid-dannegġata, inkwantu l-ewwel wiehed jiġi jħallas inqas milli għandu proprjament jiġi likwidat u t-tieni wiehed, għall-bżonn, ikun irid jerga' jaraha mad-Dipartiment tat-Taxxi Interni, bil-possibilità li jkun gie qiesu ħallas it-taxxa darbtejn, darba lid-debitur u darba oħra, fuq is-somma ġia minorata, lill-Gvern. Fi kwalunkwe każ l-income tax għandha tithallas lill-Gvern u mhux lid-debituri ta' obligazzjonijiet ċivili u l-kalkolu tagħha jista' jiddependi fuq diversi ċirkostanzi, fir-rapport intern bejn il-Gvern u d-dannegġat, li l-Qorti ma tkunx taf xejn fuqhom u għalhekk il-Qorti lanqas ma għandha biss tesprimi opinjoni, fuq ħaġa li mhix ta' kompetenza tagħha."*

78. Hekk ukoll din il-Qorti ma taqbilx mal-konvenut appellant meta jgħid li fil-kalkolu tat-telf ta' qligħ futur m'għandux jitqies l-għoli tal-ħajja. Huwa magħruf li minn żmien għal żmien il-pagi jogħlew u dan bħala riżultat tal-inflazzjoni (ara *Leserlie Caruana v. Brian Cauchi* deċiża mill-Qorti tal-Appell fit-30 ta' Mejju, 2008). Kemm hu hekk, insibu lista sħiħa ta' sentenzi fejn il-Qorti tal-Appell ħadet qies tal-għoli tal-ħajja fil-komputazzjoni ta' telf ta' qligħ futur (ara bħala eżempju *Noel Falzon v. Dexter Bianco* deċiża mill-Qorti tal-Appell fl-20 ta' Lulju, 2020, *Susanne Sammut pro et noe v. L-Awtorità għat-Trasport f'Malta* deċiża mill-Qorti tal-Appell fis-27 ta' Marzu, 2020, *Emanuel Bartolo et v. Karl Vella Petroni* deċiża mill-Qorti tal-Appell fit-3 ta' Frar, 2012 u *Joseph Galea et vs. Charles Fenech pro et noe et deċiża mill-Qorti tal-Appell fis-16 ta' Marzu, 2004*)

79. Imħaddem dan kollu għall-każ tagħna, din il-Qorti temmen li fuq multiplier, b'firxa ta' hamsa u għoxrin (25) sena, huwa mistenni li l-paga tal-attur appellat kienet ħa tizdied aktar minn €26,824.22, li huwa kellu skont l-FS3 tas-sena 2011. Kienet siewja għalhekk l-Ewwel Qorti meta għamlet agġustament ta' 20% biex għolliet id-dhul gross tiegħu għal €32,188 fis-sena.

80. Li għamlet ħazin l-Ewwel Qorti però, huwa li wara li hija kattret issomma ta' €32,188 għal hamsa u għoxrin darba (li jiġu €804,700), hija naqset milli tqis li l-attur appellat instab li kellu inkapaċità permanenti fi grad ta' 30%. Is-somma għalhekk li kellha tiġi likwidata favur l-attur appellat għat-telf ta' qligħ futur minħabba l-inkapaċità permanenti kellha tkun ta' €241,410 (€804,700 x 30%).

82. Il-konvenut appellant iżda jgħid fl-appell tiegħu, li kull somma likwidata favur l-attur appellat għandha tkun soġġetta għar-regola tal-lump sum reduction fl-ammont ta' 20%. Dan it-tnaqqis isir għaliex l-attur ikun qiegħed jieħu bil-quddiem il-qligħ li, li kieku ma kienx għall-incident, kien jieħdu fil-gejjieni (ara *Raymond Sammut v. Anthony Micallef App. Civ. 1030/13/1* deċiża mill-Qorti tal-Appell fl-24 ta' Mejju, 2015).

83. Din il-Qorti tqis li għalkemm huwa minnu li s-soltu jkun hemm tnaqqis mis-somma likwidata minħabba l-fatt li jkun ser isir hłas f'daqqa, madankollu huwa miżmum ukoll fil-ġurisprudenza, li l-perċentwal ta' għoxrin fil-mija jonqos bir-rata ta' 2% għal kull sena li l-kawża iddum biex tiġi deċiża (ara *Mario Galea v. Malta Freeport Terminals Limited et deċiża mill-Qorti tal-Appell fit-22 ta' Ġunju,*

2022, *Silvan Farrugia v. Carmelo Gatt et decìza mill-Qorti tal-Appell fis-6 ta' Ottubru, 2020, Camille Borg Canalis v. Joseph Borg decìza mill-Qorti tal-Appell fl-1 ta' Frar, 2008 u Emanuel Galea v. Pierre Scicluna decìza mill-Qorti tal-Appell fit-13 ta' April, 2007*

84. *Għalkemm il-gurisprudenza mhux dejjem kienet taqbel f'dan irrigward, jidher li l-parti l-kbira tas-sentenzi jmilu lejn il-pożizzjoni li ttnaqqis minħabba l-lump sum payment għandu jibda jiġi maħdum minn meta tiġi mressqa l-kawża u mhux minn meta jiġri l-incident (ara Alexander Ciantar v. Malta Freeport Terminals Limited decìza mill-Qorti tal-Appell fit-30 ta' Marzu, 2022, Anthony sive Antoine Dalli v. F.S. Engineering and Plastics Limited decìza mill-Qorti tal-Appell fl-1 ta' Diċembru, 2021, Silvan Farrugia v. Carmelo Gatt et decìza mill-Qorti tal-Appell fis-6 ta' Ottubru, 2020, Anna Sammut et v. Sammy Meilaq nomine et decìza mill-Qorti tal-Appell fis-7 ta' Ottubru, 2005 u Annunzjata Caruana v. Odette Camilleri decìza mill-Qorti tal-Appell fis-27 ta' Frar, 2004).*

85. *Jekk il-kawża ddum aktar minn għaxar snin biex tinqata', ġeneralment l-ebda tnaqqis ma jsir mis-somma likwidata (ara Richard Attard et v. Road Construction Co. Ltd et decìza mill-Qorti tal-Appell fit-30 ta' Ġunju, 2021, Ian Dimech v. Mediterranean Trading Shipping Company Limited et decìza mill-Qorti tal-Appell fit-30 ta' Ġunju, 2021, L-Avukat Dottor Louis Cassar Pullicino nomine v. Angelo Xuereb nomine et decìza mill-Qorti tal-Appell fl-20 ta' Frar, 2009 u Lawrence Caruana v. Anthony Falzon decìza mill-Qorti tal-Appell fil-5 ta' Ottubru, 2001).*

- Fid-decìzjoni tal-Qorti tal-Appell fl-ismijiet **Dr.Louis Cassar Pullicino vs Angelo Xuereb**¹²⁴ ingħad:

52. *Il-Qorti sejra tghaddi biex tikkonsidra z-zewg aspetti l-oħra tat-tielet aggravju tal-appellant. Is-socjetà appellanti tikkritika lill-Ewwel Qorti għaliex fis-sentenza ta' l-1 ta' Gunju 2006 adottat bhala base earnings għall-fini tal-kalkolu tal-lucrum cessans is-salarju percepit minn Doris May Mounfield fir-Renju Unit flok l-livell tal-paga medja hawn Malta. Il-Qorti għal darb' oħra ma tistax taqbel ma' dawn il-kontestazzjonijiet tas-socjetà appellanti u dana billi huma għal kollox guridikament zbaljati w addirittura*

¹²⁴ 20.02.2009

jirrazentaw il-fieragh. F'materja ta' hlas ta' danni l-Artikolu 1045(1) tal-Kap.16 tal-Ligijiet ta' Malta jipprovdi li l-persuna responsabbli ghandha twiegeb ghalha, skond id-disposizzjonijiet ta' qabel, hija t-telf effettiv li l-eghmil taghha jkun gieb direttament lill parti li t-bati l-hsara, l-ispejjez li din il-parti setghet taghmel minhabba l-hsara, it-telf ta' paga jew qliegh iehor attwali.

53. Andrea Torrente fil-ktieb Manuale Di Diritto Privato jghid illi il risacericmento, di solito, si opera 'per equivalente' vale a dire attribuendo alla vittima una somma di denaro commisurata alla entità del pregiudizio cui si intende porre riparo²⁴. Fis-sentenza fl-ismijiet Elmo Insurance Agency Limited noe et v. Martin Saliba, deciza mill-Prim Awla tal-Qorti Civili fil-31 ta' Mejju 2001, oltre din ic-citazzjoni u ohrajn, gie citat ukoll dak li nghad fis-sentenza fl-ismijiet George Gatt v. Francis E. Carbone noe, deciza mill-Qorti ta' l-Appell (Sede Kummercjali) fis-7 ta' Lulju 1998: il-ligi gustament trid li l-persuna danneggjata, tigi rizarcita; cioè titpogga f'sitwazzjoni mhix aghar, kwantu ghal- 'lucrum cessans' u 'damnum emergens' milli kienet qabel l-infortunju. Il-ligi trid li l-hsara tigi rizarcita, mhux li l-infortunat jaghmel investment mid-disgrazzja li gratlu. Fid-dawl ta' dawn il-principji guridici, ghalhekk, l-ewwel Qorti gustament applikat bhala base earnings il-valur tas-salarju percepit minn Doris May Mounfield gewwa r-Renju Unit u mhux il-paga medja percepita minn impjegat hawn Malta. Iddannu li ghandu jithallas l-appellat nomine ghandu jirrispekkja it-telf attwali li garrbet Doris May Mounfield bl-incident li seh fil-11 ta' Awissu 1987 u l-konsegwenti korriment taghha

54. Fl-ahhar nett is-socjetà appellanti tikkritika s-sentenza pronuncjata mill-Ewwel Qorti fl-1 ta' Gunju 2006 ghaliex ma inghatax it-tnaqqis minhabba l-fatt li l-hlas sejjer isir f'daqqa. Fir-rigward tar-riduzzjoni ghal-lump sum payment jinghad illi r-ratio ta' din ir-riduzzjoni hija l-pagament anticipat tal-kapital. Dan il-bazi legali jibda jiddghajjef progressivament mat-trapass taz-zmien bejn id-data ta' l-incident u data tas-sentenza, fis-sens li aktar ma jkun twil dan il-perjodu, aktar tonqos ir-raguni ghal tali deduzzjoni 25 ghaliex kif inghad fis-sentenza Lawrence Caruana v. Anthony Falzon, deciza minn din il-Qorti (diversament komposta) fil-5 ta' Ottubru 2001 "...jekk xejn ghaliex it-trapass taz-zmien ma kellux jimmilita favur il-persuna tenuta responsabbli ghall-incident kontra l-vittma li sofriet id-danni."

- **Fid-deċiżjoni fl-ismijiet Dr. Louis Cassar Pullicino vs Direttur tal-Psikjatrija fl-Isptar Monte Carmeli¹²⁵** u dan dwar il-prova neċessarja dwar il-qliegħ intqal:-

28. *Bi tħaddim ta' dan kollu għal dan il-każ, il-Qorti tqis li l-istqarrija b'affidavit tar-raġel tal-vittma hija biss kalkolu tad-danni, u bl-ebda tiġbid ta' immaginazzjoni ma tista' titqies li hija l-aħjar prova li setgħet tingieb tad-danni li seta' ġarrab¹²⁶. Tassew, ma sar l-ebda tentattiv min-naħa tal-attur nomine sabiex minn tal-anqas jissostanza ċ-ċifri msemmija mir-raġel tal-vittma bi provi dokumentarji li setgħu faċilment jitressqu u li l-Qorti setgħet tiżen u forsi toqgħod fuqhom. Aghar minn hekk, l-appellant lanqas ma ressaq xi spjegazzjoni għalfejn huwa ma ressaqx dawk iddokumenti, biex forsi din il-Qorti kienet tkun tista' tghaddi għal xi likwidazzjoni ekwitattiva tad-danni li, skont il-ġurisprudenza, hija riżervata għal dawk il-każijiet biss fejn kien impossibbli jew irragonevolment diffiċli għall-vittma biex tressaq provi dwar id-danni mġarrba minnha¹²⁷. Ghalkemm ftit jista' jkun hemm dubju li l-mewt traġika tal-vittma ħalliet xi xorta ta' dannu fuq l-attur, dan fi żgur li ma setax jistenna li jnehħi minn fuq spallejh il-prova tal-kwantità ta' dawk id-danni u dan billi jappella għas-sens ta' ħniena jew id-dehen arbitrali tal-ġudikant mingħajr ma aghmel dak li huwa mistenni minnu bil-liġijiet tal-proċedura¹²⁸. Fil-fehma tal-Qorti, f'dan il-każ, ir-raġel tal-vittma seta' faċilment jipprova d-danni li allega li ġarrab billi jressaq kopja tal-irċevuti tal-ħlasijiet li jgħid li huwa għadda lid-'day care centre' fejn allegatament baġhat lil ibnu sakemm dan beda jattendi l-livell primarju tal-edukazzjoni. Daqstant ieħor l-appellant proprio seta' faċilment ressaq provi dokumentarji dwar il-medja tad-dhul tal-vittma billi jressaq id-dokumenti tat-taxxa fuq id-dhul tal-vittma jew inkella l-'payslips' mill-iskola privata bl-isem ta' 'Interlingua', u dan għal dawk is-snin ta' wara li kienet ħarġet mill-isptar psikjatriku, biex jipprova kemm kienet il-medja tad-dhul tal-vittma fis-snin ta' qabel ma ħalliet din id-dinja. Billi l-vittma kienet ukoll mara tad-dar u x-xogħol tad-dar fih ukoll valur ekonomiku¹²⁹, l-appellant proprio seta' wkoll faċilment iressaq prova dwar kemm kienet il-paga minima nazzjonali fl-Olanda fis-sena tal-mewt traġika ta' martu. Għar-raġunijiet li jaf hu biss, l-appellant proprio ma għamel xejn minn dan u għalhekk, fiċ-ċirkostanzi, il-Qorti tqis li l-appellant ma sehħlux jipprova l-kwantità tad-danni bil-mod u sal-grad ta' kif inhu mitlub minnu mil-liġi tal-proċedura;”*

¹²⁵ Deċiża Qorti Appell 15/11/23 12/93/3AF

¹²⁶ Ara 'Miller Distributors Limited v. Malcom Zarb et.', deċiża mill-Prim'Awla tal-Qorti Ċivili, fl-10 ta' Ottubru, 2019 (Ċit. Nru. 1011/01) (mhux appellata).

¹²⁷ Ara David Gatt v. Onor Prim. Ministru et. deċiża minn din il-Qorti fl-4 ta' Mejju, 2022 (App. 1262/10/1) §20.

¹²⁸ Ara 'Trevor Grech v. Lawrence Agius', deċiża minn din il-Qorti fil-15 ta' Ġunju, 2023 (App. Ċiv. 1030/2013/1) §19.

¹²⁹ 47 Ara 'Linda Busuttill Cordina et. v. Dr. Josie Muscat u Tania Spiteri', deċiża minn din il-Qorti fis-27 ta' Ġunju, 2014 (App. Ċiv. 2429/1998/1), kif ukoll il-ġurisprudenza hemmhekk imsemmija.

Ikkunsidrat:

Mix-xhieda mressqa mill-atturi dwar dak li kien il-qliegħ tad-deċedut jirriżulta li hu fil-kont bankarju bħala student kellu ftit oltre €5000. Dan il-Qorti qed tippuntwalizzah għax jidher li dan il-guvernott kien ħabrieki biżżejjed biex mhux biss jistudja u jgawdi, kien sew dilettant tas-safar, imma wkoll kien jizbriga biex ifaddal biex iwassal biex jiffinanzja anke l-vaganzi esteri tiegħu. Missieru jixhed li bħala student kellu minn żmien għal żmien tlett *part-time jobs*.

In sostenn tat-telf ta' qliegħ futur kif rajna missier id-deċedut jixhed li ibnu kellu l-idea li jispeċjalizza fil-kamp tal-*hospitality* dan wara li jkun spiċċa l-business school li kien jattendi kien se jkompli għal *Masters*.

Jispjega wkoll li meta tkun mort *business school* il-medja tal-qliegħ fis-sena kienet ta' €40,000. Spjega, li ibnu kellu żewġ opportunitajiet biex isib xogħol, jew bis-sistema ta' twinning ma' kumpanija jew billi jfittex wiehed għar-rasu. Wiegeb ukoll li s-somma ta' €40,000 salarju kienet waħda gross.

L-atturi għadew biex jesebixxu ċertifikati akkademiċi tal-mejjet ukoll sensiela tadokumenti li juru hekk¹³⁰:

Dok. S.1 - kopja ta' statistika mill-INSE ossija l-Istitut Nazzjonali ta' l-Istatistika fi Franza, fejn hemm elenkat il-paga minima fi Franza mis-sena 2011 sas-sena 2016;

¹³⁰ Ara nota a fol 421

Dok S.2 - sommarju tal-possibilita' ta' impieg fil-kamp tal-ospitalita' u pagi relatati maħruga mid-ditta Micheal Page;

Dok S.3 - rapport ieħor ta' Micheal Page;

Dok. S.4 - rapport din id-darba maħruġ minn *Novacia Business School* f'Parigi, il-kulleġġ li kien jattendi Quentin Michel li juru l-qliegħ prospettiv fil-qasam ta' l-ospitalita'.

Oltre hekk fin-nota ta' sottomissjonijiet tagħhom l-atturi jagħtu perspettiva dwar l-aspettativi tagħhom fir-rigward tal-likwidazzjoni li għandha ssir minn din il-Qorti rigward il-qliegħ futur mitluf.

Jissottomettu li r-rabtiet tad-deċedut ma' Malta kienu limitati għal btala u żjara qasira, ta' ftit siegħat ġewwa gżiritna. Li għalhekk in vista tal-prospettivi ekonomiċi li hu kien se jkun espost għalihom realment, per eżempju paga minima aktar għola fi Franza, il-kalkolu ta' danni msejjha *prejudice d'accompagnement*, ukoll *prejudice d'affection* permess mill-liġi franċiża, allura l-Qorti kellha fil-kalkolu tal-*lucrum cessans*, taddotta u tikkalkula d-danni sofferti f'kuntest usa minn dak li solitament huwa miżmum f'dawn iċ-ċirkostanzi fejn il-ġurisprudenza ħaddnet varjazzjonijiet ta' kalkoli u konsiderazzjonijiet tal-metodoloġija stabbilita fid-deċiżjoni **Butler vs Heard**.

Tqies li fl-ewwel lok, kif inhu sew miżmum u trid il-liġi illi jinkombi biss u unikament fuq l-attur li jressaq il-provi tiegħu sal-grad mitlub, dan japplika wkoll għal kull prova li tmiss u tolqot il-qliegħ futur tad-deċedut. Tali prova ma ssirx fin-nota ta' sottomissjonijiet u lanqas b'dokumenti mhux ikkonfermati bil-ġurament. Oltre dan, kif ingħad prova tal-liġi estraneja meqjusa bħala prova ta'

fatt trid tiġi hekk pruvata, *sic et simpliciter* bil-ġurament ta' espert fil-kamp li bħal kull xhud fis-sistema tagħna hu suġġett għal iskrutinju u kontro-eżami.

Dan ma sarx.

Ingħad dan in tematika:

“65. Ibda biex, is-sejbien ta' responsabbiltà għad-danni ma jfissirx li kull pretensjoni tad-danneġġat għandha tintlaqa' bħala fatt. Il-liġi trid li min ikun responsabbli għad-danni għandu jhallas it-telf imġarrab mid-danneġġat u dan bħala riżultat ta' dak l-incident jew ħsara lilu magħmula.

*Madankollu l-attur jibqa' mgħobbi bl-obbligu li jressaq il-prova meħtieġa skont il-liġi, jiġifieri l-aħjar prova (ara Artikolu 559 tal-Kodiċi ta' Organizzazzjoni u Proċedura Ċivili u s-sentenza ta' din il-Qorti tal-14 ta' Marzu, 2024 fl-ismijiet L-Avukat Dottor Johnathon Abela nomine v. Maria Spiteri).” (Qorti tal-Appell fl-ismijiet **Emmanuel Farrugia et. vs Mario Magri**, deċiża 20/06/24)”*

Pero' in konsiderazzjoni tal-*lucrum cessans* li l-Qorti tqis li hu ċertament dovut, u bla ma tidhol fi spekulazzjonijiet kbar u żejda jista' jiġi paċifikament aċċettat li l-paġa minima fi Franża hija għola minn dik Maltija. Oltre hekk, għalkemm id-dokumenti li ppreżenta missier id-deċedut fil-konfront tal-qliegħ futur ta' ibnu ma humiex ikkonfermati bil-ġurament, tqies li sieħbu **Come Cafour** bil-ġurament tiegħu stqarr li annwalment hu kien jaqla' is-somma ta' €42,000 bħala *Portfolio Manager*. Tenut kont ta' l-eta' govanili simili ta' sħab id-deċedut li ddeponew, il-Qorti ma ssib ebda diffikolta' taċċetta li Michel Quentin kellu l-potenzjal li jimraħ u kien se jipperċepixxi almenu hekk. Mod ieħor ikun qed issir ingustizzja mal-ħajja stronkata ta' dan il-ġuvnott jekk jiġi attribwit lilu l-paga minima maltija solitament (u sfortunatament) attribwita' lill-mara tad-dar, stante li huwa ċar u

mistenni li tifel li kellu Baċellrat u se jimxi għal Masters u bi pjanijiet fejn jikber kien mistenni jaqla' ħafna iżjed.

Dan il-multiplikand irid u jinhtieg li jiġi aġġustat għal għoli, illum kontinwu għewwa l-Unjoni tal-ħajja, dan riżultat ta' ħafna infortuni internazzjonali ġia sew konoxxuti; il-Qorti tqies li dan l-aġġustament għandu jkun ta' 20% allura jwassal għas-somma ta' €50,400 annwali, li jwassal ukoll għal hsieb ta' għoli tal-ħajja maħsub fid-deċiżjoni imsemmija *supra* **Trevor Grech vs Lawrence Agius**.

Il-diżabilta f'kaz ta' mewt hija dejjem ta' 100%.

Il-*multiplier* li Qorti thoss li hu ġust li tuża huwa dak ta' tlieta u tletin sena, anke tenut kont tal-fatt li s-sena li għaddiet l-eta' pensjonabbli fi Franza għoliet, fost kjass u protesti koroh, għal eta' ta' 64 sena b'rekwiżit ta' minimu 43 sena xogħol.¹³¹ Dan jorbot ukoll ma' dak li qalet il-Qorti tal-Appell fl-ismijiet **Ray u Isabelle Vella vs Anthony D'Anastasi**¹³² fejn il-Qorti adottat skeda ġia riprodotta f'sentenza precedenti u rabtet magħha fi kliemha għal fini ta' uniformita' u konsistenza in materja.

Tqis li għandu jsir tnaqqis ukoll *self consumption* u dan fl-ammont ta' 30%.

Ma taqbilx ma' tnaqqis minħabba *dependency* in vista tal-fatt li kif sew qalet il-Qorti tal-Appell fid-deċiżjoni fl-ismijiet **Crocifissa Abela et vs Valletta Gate**

¹³¹ Loi n2023-270

¹³² Deċiża 15/11/2023 rikors 622/05/1TA

way Terminal Ltd et.¹³³ u ċioe' li: “, *id-decuius kien dik il-persuna li taqla' l-ghixien għall-familja, tal-inqas fil-każ ta' tnejn mill-atturi, li kellhom ċertament element qawwi ta' dipendenza fuq id-decuius. B'rabta ma' dak li ngħad fis-sentenza ċitata qabel (Sammut v. Clamus), ser isir tnaqqis ulterjuri ta' 25%.*”, hawn kien id-decuius li kien għadu dipendenti fuq familta.

Dwar il-*lump sum payment* il-Qorti tal-Appell riċentement kellha dan xi tgħid fid-deċiżjoni fl-ismijiet **Emanuel Farrugia u martu Margaret Farrugia v. Mario Magri**¹³⁴ illi:-

'84. *Għal dik li hija lump sum reduction, din il-Qorti tqis li għalkemm huwa minnu li s-soltu jkun hemm tnaqqis mis-somma likwidata minħabba l-fatt li jkun ser isir hlas f'daqqa, madankollu huwa miżmum ukoll fil-ġurisprudenza, li l-perċentwal ta' għoxrin fil-mija jonqos bir-rata ta' 2% għal kull sena li l-kawża ddum biex tiġi deċiża (ara Mario Galea v. Malta Freeport Terminals Limited et maqtugħa mill-Qorti tal-Appell fit-22 ta' Ġunju, 2022, Silvan Farrugia v. Carmelo Gatt et deċiża mill-Qorti tal-Appell fis-6 ta' Ottubru, 2020, Camille Borg Canalis v. Joseph Borg mogħtija mill-Qorti tal-Appell fl-1 ta' Frar, 2008 u Emanuel Galea v. Pierre Scicluna maqtugħa mill-Qorti tal-Appell fit-13 ta' April, 2007)*

85. *Għalkemm il-ġurisprudenza mhux dejjem kienet taqbel f'dan irrigward, jidher li l-parti l-kbira tas-sentenzi jmilu lejn il-pożizzjoni li ttnaqqis minħabba l-lump sum payment għandu jibda jiġi maħdum minn meta tiġi mressqa l-kawża u mhux minn meta jiġri l-incident (ara Alexander Ciantar v. Malta Freeport Terminals Limited deċiża mill-Qorti tal-Appell fit-30 ta' Marzu, 2022, Anthony sive Antoine Dalli v. F.S. Engineering and Plastics Limited mogħtija mill-Qorti tal-Appell fl-1 ta' Diċembru, 2021, Silvan Farrugia v. Carmelo Gatt et maqtugħa mill-Qorti tal-Appell fis-6 ta' Ottubru, 2020, Anna Sammut et v. Sammy Meilaq nomine et deċiża mill-Qorti tal-Appell fis-7 ta' Ottubru, 2005 u Annunzjata Caruana v. Odette Camilleri mogħtija mill-Qorti tal-Appell fis-27 ta' Frar, 2004).*

¹³³ Deċiża 30 ta' Novembru, 2022 rikors 95/2010/1SM

¹³⁴ Seduta ta' nhar il-Ħamis, 20 ta' Ġunju, 2024. Numru 1 Rikors numru 1018/2009/1FDP

86. *Jekk il-kawża ddum aktar minn għaxar snin biex tinqata', generalment l-ebda tnaqqis ma jsir mis-somma likwidata (ara Richard Attard et v. Road Construction Co. Ltd et maqtugħa mill-Qorti tal-Appell fit-30 ta' Ġunju, 2021, Ian Dimech v. Mediterranean Trading Shipping Company Limited et deċiża mill-Qorti tal-Appell fit-30 ta' Ġunju, 2021, L-Avukat Dottor Louis Cassar Pullicino nomine vs. Angelo Xuereb nomine et mogħtija mill-Qorti tal-Appell fl-20 ta' Frar, 2009 u Lawrence Caruana v. Anthony Falzon maqtugħa mill-Qorti tal-Appell fil-5 ta' Ottubru, 2001)*

87. *Billi din il-kawża tressqet fis-sena 2009 u jigi b'hekk li ilha aktar minn għaxar snin, din il-Qorti tqis li m'għandu jkun hemm ebda tnaqqis.'*

Il-Qorti kienet propensa li tqis li m'għandu jsir ebda tnaqqis in kwantu għal *lump sum payment* ġialadarba din il-kawża ilha tkaxkar tul taż-żmien konsiderevoli (9 snin) għar-ragunijiet ukoll ta' interventi u appelli da parti tal-konvenuti li ma wasslu mkien. Pero' tqis ukoll illi dan l-incident okkorra fl-1 ta' Awwissu, 2011 u din il-kawża ġiet preżentata biss erba' snin nieqes xahar wara, allura tqis li għandu jsir tnaqqis ta' 2%.

Allura €50,400x100%x33-30%-2%= €1,140,955.20 li għal konvenjenza qed tiġi arrotondata għas-somma ta' €1,140,955.00.

Konsegwentement taqta u tiddeċiedi billi:

Tilqa' l-eċċezzjonijiet ta' Marlene Attard safejn kompatibbli ma' dak deċiż.

Tillibera wkoll lil Antoine Attard minn din ix-xilja għar-ragunijiet ġia premessi u kif deċiż.

Tiċhad l-eċċezzjonijiet kollha avvanzati da parti tal-konvenuti James Mifsud, Gordon Farrugia u BUZ-DOV Developements Ltd.

Tiddikjara illi James Mifsud, Gordon Farrugia u BUZ-DOV Developements Ltd. jahtu solidalment bejniethom għall-mewt ta' Quentin Antoine Marie Michel [Nru. tal-Passaport Franciż 08AK66169], illi miet fl-1 ta' Awwissu, 2011 f' Coral Gables B, Triq Josef Kalleya, s-Swieqi;

Tillikwida d-danni sofferti mir-rikorrenti fis-somma ta' €1,140,955.00;

Tikkundanna lill-intimati James Mifsud, Gordon Farrugia u BUZ-DOV Developements Limited sabiex solidalment bejniethom ihallsu lir-rikorrent is-somma ta' danni hekk likwidata;

Bl-ispejjeż, inklużi dawk tal-ittri uffiċċjali tad-9 ta' Lulju, 2013 u tat-28 ta' Mejju, 2015, u tal-Mandat ta' Sekwestru Kawtelatorju pprezentat kontestwalment ma' dan ir-rikors mahluf kontra l-intimati Mifsud, Farrugia, u kontra Buz-Dov Developements Limited; u l-Mandat ta' Inibizzjoni ipprezentat kontestwalment ma' dan ir-rikors mahluf kontra l-intimati konjuġi Attard; u bl-imghaxijiet skont il-liġi kontra l-intimati kollha illi huma minn issa stess ingunti għas-subizzjoni.

Żieda b'digriet tat-23 ta' Ottubru 2024:

“Bl-ispejjez appena ndikati u dawk ta' din l-istanza wkoll b'imghaxijiet skont il-liġi ghad-debitu tal-intimati solidalment bejniethom.”

Onor Miriam Hayman

**Maraya Aquilina
Deputat Registratur**